

ادبي يادڻستونه

عبدالغفور لېوال

WWW.SAMSOOR.COM

د کتاب چاپ ټوله حقوق د خپروونکي اودانلائن حق ئی یواځي د سمسور پاني سره محفوظ دي

په شعر کې د فکر او خیال موازنه

د شعر لپاره یو تر ټولو او سمهالې تعریف دادی: (شعر په لنډه او آهنگینه ژبه د اند او تخیل عاطفي تړون دی) ددې تعریف له مخې موږ د شعر لپاره دوه ډوله لازمي عناصر پېژنو، لومړی د شعر بهرني عناصر او دوهم د شعر داخلي یا محتوایي عناصر.

د شعر بهرني عناصر لنډه او آهنگینه ژبه یعنې وزن، آهنگ، ایجاز، قافیه او نور دي، چې تر ډېره بریده د شعر په تخنیکي جوړښت کې ونډه لري. دوهم ډول عناصر چې د شعر داخلي عناصر یې بولو هغه فکر (اند)، تخیل، عاطفه او نور دي. په شعر کې یو شمیر نور جوړوونکي عناصر لکه تصویر، سمبولونه او اساطیر په دواړو برخو یعنې بهرنيو او محتوایي عناصرو پورې اړه لري.

اوس راځو دې ته چې فکر او خیال په شعر کې کوم ځایونه لري؟ فکر د انساني ذهن او اعصابو د هغه فعالیت نوم دی، چې یو انسان یې په ارادي توګه د خپلو ورځنیو چارو لپاره کاروي. ددغه فعالیت متداوم شکل ته تفکر وایي چې تر ډېره د یوې پېښې، څیز، مفکورې یا غوښتنې په اړه حقایق ترلاسه کوي.

خیال د انساني ذهن د هغه فعالیت نوم دی چې له موجودو واقعیتونو څخه داسې څه ترسیم او تصویر کړي، چې له همدې ذهني چاپیریال پرته په حسي محیط کې وجود ونه لري. له هغه ځایه چې د تخیل جوړوونکي عناصر حقيقي او حسي څیزونه دي ځکه خو ویل کېږي چې هر تخیل په یوه نه په یوه بڼه په حقیقت کې رېښه لري. د خیال او خوب لیدو تر منځ توپیر همدومره دی چې تخیل ارادي دی او د عقل له خوا رهبري کېږي خو خوبونه غیر عقلي، غیر ارادي او دلاشعور په ساحه کې پېښېدونکي دي.

که موږ احمد پنځه کاله مخکې لیدلی وي او اوس یې بیا وینو، نو د فکر په مرسته یې را په یادوو، چې ددې شخص نوم احمد دی او پنځه کاله مخکې مو په دغه یا هغه ځای کې لیدلی دی. دلته احمد - پنځه کاله - ځای او پیژندل ټول واقعي حقایق دي، چې د فکر په مرسته تشخیصېږي.

خو همدا چې فکر کوو احمد به یو ښه سندرغاړی وي، په یوه سټیژ به ناست وي ښکلې سندرې به وایي، ډېر خوږ غږ به یې وي او خلک به ورته لاسونه پرکوي، دا ټول د احمد په اړه زموږ تخیل دی، دلته هم احمد، سندرغاړی، خوږ غږ، سټیژ او د خلکو د لاسونو پر کول عیني څیزونه دي خو څرنگه چې حقیقت نه لري او یوازې زموږ د تخیل په ځواک سره یو ځای شوي نو خیالي بڼه لري.

بل ځل موږ وینو چې احمد له یوه ښامار سره جنگ کوي، یا احمد وزرونه پیدا کړي او په اسمان کې الوزي، یا خو احمد له ملا څخه کوز په یوه کب بدل شوی او په اوبو کې گرځي، کیدای شي دا خوب وي ځکه ښامار، د احمد وزرونه او له ملا څخه کوز په کب بدلیدل په واقعیت کې رېښه نه لري او یوازې په خوب کې پېښېدلای شي.

دا مفهومونه د انسان پیژندنې او ارواپوهنې په ویش کې راتلای شي خو په شعر کې داسې نه ده. په شعر کې فکر، خیال او خوب ترمنځ ښکاره سرحد او پوله نشته، دا به ډېر ستونزمن کار وي، چې ووايو د يوه شعر په جوړښت کې کومه برخه فکر دی، کومه خیال او کومه خوب. ځکه چې په شعر کې د خیال ساحه دومره پراخه او ځواکمنه ده چې هم فکر او هم خوب لیدل رانغاړلای شي، دلته کیدلای شي احمد هم یو ښه سندرغاړی وي او هم یو زرین کب یا وزر لرونکی مرغه، خو په دې شرط چې خپل شاعرانه منطق ولري. اودا عقل دی چې موږ ته د شاعرانه منطق حدود ټاکي.

شاعران شعر د خیال بچۍ بولي، حال دا چې خیال د شعر سینگار کوونکی او د ښکلا ییز ارزښت پنځوونکی دی. د شعر اصلي اډانه فکر جوړوي. د شعر محتوا، مفهوم او مانا د فکر له لورې رامنځ ته کیږي یعنې فکر غواړي یو څه ووایي، یوه خبره وکړي خو دا خبره وچه او یوازې خبره وي، تخیل چې ورته راشي دا خبره شاعرانه کړي سینگار یې کړي او ښکلې یې کړي همدلته ده چې د فکر او خیال له پیوستون څخه د شعر بدن جوړ شي راځي په دغه شعر کې د فکر او خیال ونډه وپیژنو:

نن دې یادو نو لکه مسته پېغله

زما زړگی لکه ښکلو کی ماشوم

په هوس و تخناوه

خومره دې و خنداوه

له ډیره شوقه دې پری سپین غاښونه ولگول

خومره دې وژړاوه

اوس یې په غیږ کې نیسه

او ښکلوه یې په ناز

رضا کوه یې که رضا دې نه کړ

نادان ماشوم دی زمانې خبروي.

پیر محمد کاروان

فکر: د معشوقې یادونه د عاشق زړه په هوس کې اچوي، ژړوي یې او ځوروي یې، که معشوقه د خپل عاشق زړه خوشاله ونه ساتي نو د عاشق زړه به رسوايي جوړه کړي.

دا د شعر سناریو، خاکه یا طرح ده او فکر جوړه کړې ده، خو بس یوه طرح ده اولاتروسه ښکلې نه ده، ځکه شاعرانه نه ده، مگر د فکر له خوا رامنځ ته شوې ده، اوس نو خیال راځي او خپل نقش ادا کوي گوري:

خیال: د معشوقې یادونه دومره ښکلي او خواږه دي لکه یوه مرسته پیغله چې د عاشق پاک، معصوم او نازولی زړه، چې دیو ښکلي ماشوم په شان دی تخنوي خندوي او بیا له شوق او هوس څخه خپل سپین غاښونه پرې لگوي، له همدې امله ښکلی ماشوم ژاړي او س نو د دې ښکلې پیغلې وظیفه ده چې دغه ښکلی ماشوم په غیږ کې ونیسي، ښکل یی کړي او رضا یی کړي او که نه د عاشق د زړه ماشوم به ټولې زمانې خبرې کړي.

دلته تشبیهات، استعارې او تصویرونه، چې په واقعیت کې رینښې لري خو حقیقي نه دي، د تخیل په مرسته رامنځ ته شوي د معشوقې یادونه له مستې پیغلې سره او د عاشق زړه له ښکلوکي ماشوم سره تشبیه شوي، دلته خبره یوازې تر تشبیهاتو پورې محدوده نه ده پاتې دا دواړه (مشبه او مشبه به) د خیال په مرسته گڼ عاطفي تصویرونه رامنځ ته کوي، په هوس تخنول، له شوقه په غاښول، په غیږ کې نیول دا ټول ښکلي خیالي تصویرونه دي، خو دا هر څه د فکر له خوا په رامنځ ته شوې طرحه کې پېښېږي او خیال د فکر رعایت کوي، په شعر کې د فکر او خیال ترمنځ تناسب او موازنه رامنځ ته کېږي او په نتیجه کې شعر جوړېږي.

شعر کټ مټ لکه انځورگري، د کلماتو په مرسته تصویر جوړوي انځورگر (نقاش) لومړی فکر کوي چې څه انځور کړي مثلاً غواړي چې یوه ښکلې پیغله له یو اوښ سره رسم کړي او د کوچیانې ژوند یو تصویر رامنځ ته کړي. هغه تصویر چې له پیغلې، اوښ او کوچیانې ژوند څخه شته د انځورگر فکر یې د پنسل په مرسته طرح کوي وروسته فکر ورته رنگونه ټاکي مخ سپین غنم رنګه، شونډې سرې او سترگې تورې خو د ښکلا معیارونه او د رنګونو تناسب د کوچیانې ژوند اغېزمنتیا یا تاثیر د کوچۍ پیغلې په څېره کې یوه پټه او مرموزه غمجنه غمزه د خیال په مرسته رامنځ ته کېږي چې د هنرمند انځورگر په خیال کې شته شاعر هم همدا کار د کلماتو په مرسته کوي او د فکر او خیال په عاطفي تړون او آهنگینو کلماتو کې یوه ښکلې انځورگري زموږ په مخ کې ږدي.

بې فکره تخیل داسې دی لکه څوک چې یوې سپینې ټوټې ته سره، شنه او ژېړ رنگونه وروشیندي او هیڅ ډول انځور را منځ ته نه کړي. او بې تخیله فکر داسې وي لکه څوک چې په کامره دیوې پیغلې عکس واخلي او موږ ته یې راوښيي. په لومړي کار کې هدف او په دوهم کې هنر نه شته، هغه مهال چې هنري هدف او هنري سینګار د فکر او خیال په مرسته رامنځ ته شي هنري اثر رامنځ ته کېږي. له همدې ځایه ده چې موږ په خپله هنري هستونه کې هم د فکر او هم د خیال موجودیت، توازن او منطقي تړون ته کلکه اړتیا لرو چې ځوان هنرمند شاعران یې بنایي موجودیت او موازنې ته کلکه پاملرنه وکړي.

شعر او تصویر

تصویري کلام څه ته وايي؟ کله کله موږ په ورځنيو خبرو کې د داسې مطلب په هکله خبرې کوو چې اوریدونکي یې، د خبرو اوریدو پر مهال، نه موږ او نه زموږ د خبرو کلیماتو ته توجه کوي، بلکې مخامخ د هغې موضوع لپړۍ تعقیبوي چې موږ پرې خبرې کوو. دلته دوه څیزونه زموږ خبرې تصویري کوي، یو دا چې یوازې پرتاکلې موضوع خبرې وکړو او له ډېرو حاشیو څخه ځان وساتو او بل دا چې د ټاکلې موضوع کیسه په داسې بڼه وکړو چې پېښې، خپرې، اشیاء او حرکات د اوریدونکي لپاره تمثیل شي. د هرې کلیمې شاته یو مفهوم پروت دی، د مفاهیمو منظمې او په ارادي بڼه جوړې شوې مجموعې ته ژبنی تصویر او د کلیماتو مجموعې ته تصویري کلام ویلی شو. مثلاً آس-شنه-ورشو-سهار-منډې وهل، ټول کلیمات دي او په انتزاعي توګه د هرې یوې شاته یو مفهوم شته اوس که ووايو: "سهار دی او په شنه ورشو کې یو آس منډه وي" دا جمله یو تصویري کلام دی ځکه موږ ته یو تصویر تمثیلوي. هغه څه چې موږ یې د یوې ذهني پروسې په لړ کې د دغه تصویري کلام له برکته ګورو (مجسم کوو یې) همدا ژبنی تصویر دی، ولې ژبنی تصویر ورته وايي؟ ځکه د کمرې، فلم یا رنگ په وسیله نه دی ترسیم شوی، بلکې د ژبې (کلیماتو او مفاهیمو) په مرسته ترسیمېږي ځکه یې ژبنی تصویر ګڼو. اوس نولاندې دواړه عبارتونه داسې تعریفولای شو:

تصویري کلام: هغه دی چې غرض ورڅخه دیو شي، فکري یا پېښې تصویرول، ترسیمول، او ذهن ته رسول وي. ژبنی تصویر: د مفاهیمو هغه مجموعه ده چې د ژبې په وسیله شی، یو فکري یا پېښه تصویر کړي.

تصویري کلام نثر او نظم دواړه په برکې نیسي، کیدای شي یوه کیسه، یو حکایت حتی یوه عادي خبره او شعر ټول تصویري وېولو، خو له شعر سره د تصویر د مناسبت په اړه د شعر لپاره داسې تعریف غوره کولای شو چې: شعر د ژبنيو تصویرونو مجموعه ده. یعنې اوس له یو عام تعریف څخه "چې تصویري کلام دی" یو څه خاص تعریف ته ورنږدې شوو. تصویرونه د شعر خاصیت نه بلکې رغوونکي توکي (اجزا) دي، یعنې شعر له معنوي پلوه له تصویرونو څخه جوړېږي. یو شمېر هغه شعري لوازم چې کلاسیکو بلاغت پوهانو د شعر لپاره نومولې لکه تشبیه، استعاره، مجاز او نور او همداراز هغه لوازم چې معاصرو لویډیخالو په شعر کې په ګوته کړي لکه سمبولونه، اسطوري او تمثیلونه ټول هغه توکي دي چې د شعري تصویرونو د روښانولو او په زړه پورې کولو لپاره استعمالېږي. له همدې امله په شعر کې ګڼ هنري فنون او د کلام صنعتونه د ښو تصویرونو د ایجاد لپاره کارېږي. کلاسیکو شاعرانو هم په خپلو شعرونو کې د ښو تصویرونو د ایجاد لپاره هڅه کوله، دا چې هغه مهال د تصویر مقوله په همدې معاصر مفهوم نه وه مطرح، بېله خبره ده خو د لویو شاعرانو شعوري هڅه دا وه چې په خپلو شعرونو کې رانه تصاویر رامنځ ته کړي. دا څو بیلګې به تحلیل کړو:

ګوره راته څه وایي دا ستا دواړه چشمان نور عالم نور ښکار کا، مونږ د دین او د ایمان مري، چې لینده ویني کارګه ستا د خال د وروځیو ناست دی تور کارګه، په څو په مویي د کمان خوشال خان خټک

خان په دغو دوو پرله پسې بیتونو کې لږ تر لږه پنځه بیل بیل شاعرانه تصویرونه پنځولي دي. لومړی تصویر: راوي (شاعر) خپلې معشوقې ته مخامخ دی، ورسره خبرې کوي د "ګوره" کلیمه-یوازې یوه کلیمه-دغه حالت په بشپړه توګه تمثیلوي یعنې راوي او د هغه مخاطب د خبرو په حال کې، راوي خپل مخاطب مخامخ کتلو یا متوجه کولو ته هڅوي.

دوهم تصوير: د مخاطب (معشوقې) دواړه سترگې خبرې کوي، دا ريښتيا چې يو ښکلی تصوير دی، تاسو کله د چا د دوو سترگو خبرې ليدلي؟ د سترگو حرکات کله کله بشپړ مفهوم افاده کوي؛ يا غوسه دي يا خوشاله، يا مهربانه او يا هم بې تفاوته همدا خبرې دي، او دا چې تاسو د خوشال بابا د مخاطب د سترگو ځانگړی حالت تصور کوئ حتماً مو په ذهن کې يو تصوير جوړوئ، د شاعر کلېمات د کمپيوټر هغو الکترونيکي جريانونه ته ورته دي چې په سکرين (پرده) باندې د جوړ شوي تصوير يوه برخه ايجادوي، يعنې همدا کلېمات د شاعر له مقصد څخه راځي او ستاسو په ذهن کې يو تصوير جوړوي، د معشوقې د سترگو د خبرو ذهني تصوير.

درييم تصوير: چې د لوستونکو ذهن سمدلاسه د راوي د مخاطب د سترگو له خبرو څخه لرې کوي دا دی چې نور عالم نور ښکار کا او دغه سترگې د دين او ايمان په ښکار پسې گرځي، دا د عيني او ذهني انځور جوړونې يو ښکلی تلفيق دی، عيني برخه يې د "نور عالم نور ښکار" او ذهني يې د "دين او ايمان" ښکار دی. څلورم تصوير: چې دوه حرکتونه لري د لومړي حرکت په نتيجه کې دوهم حرکت ايجاد يږي يعنې کله چې کارگه (کارغه) د معشوقې د خال او وروځيو ليندۍ ويني نو مري دلته د لينده ليدل يو تصوير او د کارگه مگ بل تصوير دی خو خوشال بابا له منطقي پلوه دوهم انځور د شعري اړتيا له مخې اول راوړی دی يعنې "کارگه مري" کله چې "لينده ويني".

پنځم تصوير: خوشال خان يو ځل بيا متقدم تصوير متاخر کوي او هغه کارگه چې مرگ يې په اول حرکت کې تمثيل شوی تعريفوي.

دا کوم کارگه دی؟ هغه چې د کمان په موټي باندې په څو ناست دی او له رنگه هم تور دی. په کلاسيکه دوره کې - زما په نظر - خوشال بابا لومړنی شاعر دی چې په شعر کې د تصويرونو داسې تلوسه پنځوونکي بافت ته توجه کوي. دا ځانگړنه لږو ډيره په رحمن بابا - حميد موشگاف او کاظم خان شيدا کې هم شته چې حميد موشگاف د انځور هستونې ښه استازی دی، دا بيلگه وگورئ، چې د تصويرونو د بيلتون له مخې په تصويري ارکانو ويشل شوې:

خط پر مخ د صنم راغی که سپوږمۍ شوه په هاله کې
دا يې غاښ په خوله کې زيب کا که ژاله شوه په لاله کې
دا زما له غمه شين زړه په کې خيال د يار د شونډو
هسې رنگ زيب و زينت کا لکه می په شنه پياله کې
پاس هره بيله ليکل شوې کړښه د يوه ځانگړي رانه تصوير څرگندويه ده.

د کلاسيکې دورې په شاعرۍ کې تصويرونه د وړو انځوريزو قطعاتو په څېر يو د بل ترڅنگ کتار يږي ډير ځله له موضوعي پلوه يوازې دي او کوم تړون نه لري په يو واحد شعر کې د کوچنيو تصويري برخو له مجموعې څخه يو عمومي تصوير اکثراً نه جوړ يږي او دليل يې هم د کلاسيکې دورې د شاعرۍ په فورم کې دی، غزل، رباعي، قطعه او نور فورمونه اکثراً په هر بيت يا حتی هره مصرع کې بيله موضوع بيانوي ځکه خو تصاویر هم سره بيل وي او لرغوني شاعري د همدغو فورمونو شاعري ده، په دې کې قصيده (بولله) او مثنوي هغه فورمونه دي، چې کله کله د خپلې موضوع د تنوع له مخې کامل او مجموعه يې تصاویر هم اړتيا کوي په تيره بيا هغه بوللې او مثنوي گانې، چې د يوې خاصې موضوع په اړه وي که څه هم په کې د هرې تصويري ټوټې هڅه همدا وي چې د لوی او مجموعي تصوير يوه برخه سازه کا، خو زموږ لرغوني شاعران د انځوريزو ارکانو د تړون پر اهميت ډير نه وو خبر - په دې برخه کې بيا هم خوشال بابا سرلاری دی، د هغه ځينې قصايد او مثنوي گانې او د حميد مومند ځينې تمثيلي آثار دا ځانگړنه لري. په پټه خزانه

کې راغلې درې بیلگې د مجموعي تصویرونو د ایجاد لپاره د کوچنیو تصویرونو د مرستې او تړون په برخه کې
شهکار نمونې دي: د غوري ښکارندوی نامتو قصیده:

د پسرلي ښکلونکي بیا کړل سنگارونه بیا یې ولونل په غرونو کې لالونه
تر پایه

دوهم د شیخ متي بابا مناجات:

په لویو غرو، هم په دښتو کې په لوی سهار، په نیمو شپو کې
تر پایه

او دریم قصه د سوی او د اوبښ چې حافظ عبداللطیف اڅکزي لیکلې ده. سره له دې چې د درییمې بیلگې انځورونه له
فني اړخه پوره دي خو د لومړیو دوه بیلگو په څېر ښکلي نه دي.

په هر صورت راځو او سمهالې (معاصرې) شاعرۍ ته، دا چې په معاصره شاعرۍ کې ولې آزادې شاعرۍ ته میلان او
پاملرنه ډیره شوه، دلیل یې په شعر کې د لویو انځورونو کامل ایجاد او د هغو د عناصرو ترمنځ د کلک هنري تړون
موجودیت و، چې دا کار په غزل، مثنوي، رباعیاتو، مخمساتو او نورو کلاسیکو فورمونو کې (له قصیدې
پرته) ناممکن و.

آزاد شعر د تصویر جوړونې د ټولو ظرافتونو د کارولو لپاره مناسب قالب دی، دلته د قافیې او ردیف نشتوالی او د
قراردادي وزني محدودیت د نه موجودیت له امله شاعر کولای شي ډېره پاملرنه موضوعي انسجام ته وکړي او په
اصطلاح جدي اثر رامنځ ته کړي. د تصویر جوړونې په اړه به لومړی یو مثال توضیح کړو چې په آزاد شعر کې څومره
ځای لري، بیا به د شعر لپاره د انځور هستوني اهمیت وڅېړو او تر هغه وروسته به ځینې خاص اصطلاحات تعریف
کړو.

بیدیا

سپیره بیدیا ده پکې پل د بنیاد م نشته

یو څو پیریان دي له پردیو غرو راغلي

بربنډیږي، ناڅي، ناڅي

چې تیاره شي بیا سینې پر خپلو میندو سړوي

پر خواره خوب پریوځي

+++

د زهرو ونه ده ولاړه

پر بیزو ادې یې سیوری کړی

بیزو د زهرو پرگي خوري هره گړۍ ورځینې حمل اخلي

د ورځې دیرش، څلویښت بچیان زیږوي.

د ورځې دیرش، څلویښت ځوانان شي

بیا قتلیري

خو بیزو ادې پرگي خوري

او لگیا ده هره ورځ نوي بچیان زیږوي

پیریان گډیږي

د بيزو ادې په ویر او پر خواريو خاندې

چې شپه تياره شي

بيا سيني پر خپلو ميندو سروي

پر خواره خوب پريوځي

سپيره بيد يا ده پکې پل د بنياد م نشته

اسحق ننگيال

دا شعريو دورانې اصلي انځور لري چې د دريو تصويرونو په پيوستيدو سره تکميلېږي. د شعر د تصويرونو د متحرک خصوصيت له مخې د انځورونو اجزا ډېر د لمس وړ دي او حتی هر جز په خپله يو کوچنی تصوير جوړوي دداسې فضا ايجاد په کلاسيکو قالبونو کې ستونزمن حتی ناممکن کار دی د همدې لپاره د آزاد شعر قالب ورته انتخاب شوی، شعر له ناخود آگاه څخه راوتلي تصورات په يو عيني زمينه کې تمثيلوي يعنې د شعر زمينه عيني او د تصويرونو متحرک اجزا ذهني دي، د نامتجانسو اجزاوو راغونډول په عيني فضا کې د شاعر (ارواښاد اسحق ننگيال) د شاعرۍ يوه ځانگړتيا ده چې تر ډېره بريده رواني- سمبوليک اړخ لري.

ولې په شاعرۍ کې انځور جوړونه مهمه ده؟

پل والري عقیده لري چې: "شعر داسې دی لکه نڅا او نثر داسې دی لکه پر لاره تگ، پر لاره عادي تلل د يو مقصد پر لوروي حال دا چې نڅا په خپله مقصد دی، ځکه د کوم مقصد لور ته په نڅا نڅا تلل به خنډونکی کار وي." که دې مثال ته وگورو نڅا تصويري ارزښت دی، يعنې که تاسو د چا پر لاره تلل د څو شيبو لپاره وگورئ نو درته جالبه به نه وي چې لا هم دغه مزل تعقيب کړئ بلکې ښايي پر دې فکر وکړئ چې روان سړی چېرته غواړي ولاړ شي؟ مگر که د نڅا ليدلو ته ناست يا ست دا مو په فکر کې نه گرځي چې نڅا کوونکی چېرته ځي بلکې تاسو غواړئ په خپله له نڅا څخه خوند واخلي. په شعر کې تصوير د نڅا کوونکي د حرکاتو حيثيت لري شعر نڅا کوونکی دی او حرکات يې تصويرونه دي.

بې تصويره شعر د ولاړ نڅا کوونکي په شان دی.

د هنر د اروا پوهنې يو اصل دا دی چې موږ له هر هغه هنري اثر څخه خوند اخلو چې د پرمختگ بهير يې زموږ په ذهن کې پيشبيني (وړاندوينې) وړ نه وي، يعنې موږ دې ته منتظر يو چې څه به کيږي؟ کټ مټ په نڅا کې دا راز پروت دی، موږ د نڅا له نندارې څخه ځکه خوند اخلو چې د نڅا کوونکي حرکات نه شو پيشبيني کولای، څوک ويلای شي چې اوس به د لاسونو، پښو، سر او سيني حرکتونه څه ډول وي؟

په شعر کې تصويرونه همدا سې دي، د اسحق ننگيال په پورته شعر کې وينو چې په سپيره بيد يا کې ناڅاپه پيريان برېښي او ناڅاپي بيا د زهرو ونه پيدا کيږي او بيزو بچيان زيږوي او بيا پيريان په بيزو پورې خاندې دا هرڅه زموږ له ذهن سره تصادم کوي، يعنې نوښت لري موږ يې د وړاندوينې ځواک نه لرو. په شعر کې تصويرونه زموږ خوبونو ته ورته دي، يعنې ارادي نه دي، هيڅ څوک نه شي کولای تصميم ونيسي چې نن شپه داسې يا هسې خوب وويني مثلاً موږ پر خپلو خوبونو واکمن نه يو، په خوب کې کله يو ژوندی سړی مړ او يا مړ سړی ژوندی کيدای شي، په خوب کې يو پرهيزگاره سړی برېښي ليدلی شو يو ځوان هلک سپين ږيري کيدای شي او تاسو به دا هم ومنئ چې څوک دې خپل نيکه په خوب وويني چې سړي د آس، بدن يې د مرغه او لاسونه يې د انسان وي. په هماغه لحظه کې چې موږ خوب ووينو فکر نه کوو چې دا تصويرونه دي غير حقيقي (يعنې دروغ) وي.

شاعرانه تصويرونه د شاعر لپاره ارادي خو د لوستونکي لپاره غير ارادي دي. په شاعرانه تصويرونو کې بيزو هره ورځ

دیرش څلویښت بچیان زیږولی شي او پیریان ورپورې خندلای شي، دلته هر څه ممکن دي خو په دې شرط چې خپل هنري منطق ولري.

په پورته بحث کې مو یو شمېر خاص اصطلاحات یاد کړل لکه اصلي تصویر، فرعي تصویر، تصویري توکي (اجزا) او تصویري حرکت، چې دلته به یې بیل بیل تعریف کړو:

اصلي تصویر: دا د شعر عمومي تصویر دی چې په مجموع کې د شعر پر ټولې موضوع حاوي وي، د اسحق ننگیال په پورتنی شعر کې د سپرې بیدیا عمومي تصور د شعر د اصلي انځور له مخې ترلاسه کېږي. فرعي تصویر: دا هغه تصویرونه دي چې د اصلي تصویر په دننه کې د کوچنیو موضوعاتو پر تمثیل تمرکز کوي، له هر موضوعي بدلون سره د تصویر اجزا بدلیږي او د یوې خاصې برخې اجزا په مجموع کې یو فرعي تصویر جوړوي لکه په راوړل شوي شعر کې چې د پیریانو برخه د بیزو له برخې سره توپیر لري او شاعر د هرې برخې لپاره یو فرعي تصویر ایجاد کړی دی.

تصویري اجزا (توکي): هر هغه شی، مفکوره، حرکت او حالت چې د تصویر په جوړولو کې ونډه لري او وجود یې په شعر کې د لمس وړ وي تصویري توکی دی لکه په پورتنی شعر کې سپیره بیدیا، پیریان، تیاره، میندې، د زغرونه، بیزو، بچیان او نور ټول تصویري اجزا دي.

تصویري حرکت: هر هغه عمل چې د تصویري توکیو له خوا ترسره کېږي د تصویر حرکت یې بولي، د تصویر حرکت د شعر پېښې پر مخ بیایي او تصویر ژوندی کوي.

په پورتنی شعر کې له غرونو د پیریانو راتګ، نڅا، پر میندو سینه سرول، ویده کیدل د بیزو بچې زیږول، قتل، د پیریانو خندل او نور هغه حرکتونه دي چې د شعر د کلیماټو په مرسته زموږ په ذهن کې د موضوع تمثیل کوي او په مرسته یې شعري دوران بشپړېږي.

په شعر کې ساکن تصویرونه د نقاشۍ او متحرک هغه د سینما د یوې صحنې په شان ګڼل کېږي، په معاصرو شعرونو کې متحرک تصویرونه تر ساکنو هغو ډېر پلویان لري د همدې لپاره شعريو ځل بیا د ژوند د پېښو تمثیل ته مخه کړې او تمثیلي څه چې آن قصصی شاعري دود شوې ده.

دا چې په شعر کې د فرعي او اصلي تصویرونو تناسب څنګه وي او د شعر حرکت څه ډول د تصویرونو په حرکت پورې اړه لري، یو څه تخنیکي او تشریحي بحث ته اړتیا لري چې لیکونکي یې د یوې بلې مفصلې مقالې په اوږدو کې د بحث هوډ لري، البته له یو شمېر نورو شاعرانه مقولو لکه سمبول، تشبیه، اساطیرو او تمثیلونو سره د تصویر اړیکې هم د جلا بحث غوښتنه کوي، ځکه خو ددغه بحث نورې برخې هم بنایي بشپړې شي.

په شعر کې حسي تصويرونه

په شعر کې د تصويرونو په اړه زما د ليکنو په لړۍ کې، ما پر ذهني او عيني تصويرونو بحث کړی و. موږ له دې دوه ډوله تصويرونو پرته يو بل ډول تصويرونه هم لرو، چې هغه ته حسي تصويرونه وايو. يو مهال د پښتو ژبې پياوړې شاعرې پروين فيض زاده ملال د نويو شعرونو د اوریدو پر مهال په هغو کې څو حسي واضحو تصويرونو ته متوجه شوم. ما له پخوا څخه غوښتل پر حسي تصويرونو څه وکارم، د پروين جانې نوي شاعرانه انځورونه مې خوښ شول او فی المجلس مې ورته وويل چې خپل تازه شعرونه راوسپاري چې بيلگې ترې واخلم، زموږ درنې شاعرې په پوره علاقمندی هماغه شعرونه راکړل چې اوس ددې ليکنې د کرښو برکت شول.

حسي شعرونه: هغه دي چې په شعر (يا په هنري نثر) کې د کلماتو په مرسته داسې حالت ايجادوي چې موږ يې پر خپلو حواسو او عواطفو درکولای شو. موږ په عادي خبرو کې وايو کله چې مې د هغه غږ واوريد نو غونۍ مې زېږ شو، د غونۍ زېږيدل د خوشالۍ، اضطراب، ويرې، يا خوند په حالتونو کې پېښېږي او تقريباً هر انسان يې تجربه لري، که د خوشالۍ، اضطراب، ويرې، خوند يا بل حالت تصوير د کلماتو په وسيله داسې دقيق بيان شي چې موږ د غونۍ زېږيدل احساس کړو، په حقيقت کې موږ يو ښه حسي تصوير لرو. په اروا پوهنه کې يو بحث شته چې اروا يې انگيزې يې بولي، په ساده ژبه دا د رواني عکس العملونو د ايجاد د پروسو پيژندل دي. په شعر کې د حسي انځورونو درک او پيژندل مخامخ په همدغو رواني انگيزو پورې تړلي دي. موږ وايو د ځړوبي تر څنگ کله چې د اوبو يخه خپه راغله زه ورپرېږدم. موږ کله چې دغه کرښه ولولو- که ډيره شاعرانه وي بايد له تصوير سره يې پر خپل پوست د ځړوبي د يخي خپې راتلل حس کړو که داسې وشول نو موږ يو کامياب حسي تصوير ايجاد کړی دی. د حسي تصوير د پيژندلو پر تيوري به وروسته وغږېږو خو اوس د پروين فيض زاده په شعرونو کې بيلگوته راگرځم.

زه چې سهار زموږ د کلي د ملا

په خواږه بانگ وينه شم

وی توبه خدايه

زړه ناخاپه راته وتخنېږي

د دوبي ښکلې ورځ چو غکې په چون چون

پيل کړي

چې بيلې پښې د يخ کاريز په سړو شگو کښېږدم

بدن مې سترنو که څړيکې وکړي

داسې خوږې داسې پستې څړيکې

لکه زموږ د خان د هسکې کلا

په سروي ناستې دوې (گوگو) کوترې

د اوبو شرق مې په مخ لارې لارې

زما د لپو کرښې ولولي

د پښو په تلو کې مې روح د لطافت پاڅوي

بيا د کوټي د چت د تيرد ملانه

دراځوړند لور لاستی ونیسمه
 زه یم لوگره نجلی
 بیا و پتو ته ځمه
 په نیم کښ مخ باندې به لو کومه
 پرون تر تیر ما بنامه
 آن د سپوږمۍ په رڼایو کې ما
 لو د غنمو وکړ
 پرې سوو وږو یې خوږ وږم لاره
 زړه یې راو تو ساوه
 دلور په پړق کې به مې سیوری د جانان لیده
 لکه سپوږمۍ ، سپوږمۍ شیبې وې د چنار په اوږو
 لکه د عاد جنت
 لکه نگهت د شنو چنډونو او د تور لونگ
 لکه و شورد سپین پاولو
 لکه و خیال د شهنشاه
 لکه قبوله نکاح
 زما تر بور ، زما جانان
 زما و سرته ولاړ .
 لوگره نجلی شعر (ناچاپ)

موږ په دغه ښکلي شعر کې د څو عیني او ذهني تصویرونو تر څنګ یو څو واضح او ښکلي حسي تصویرونه لرو چې داسې یې شرحه کولای شو :

د دوبي ښکلې ورځ چو غکې په چوڼ چوڼ
 پیل کړي
 چې بیلې پښې د یخ کاریز په سړو شگو کښیږد
 بدن مې سرترونه څرېکې وکړې

لوستونکی دا احساسوي چې داوړې په یوه ورځ د سوړ کاریز پر لمدو شگو باندې لوڅې پښې گرځیدل څه ډول خوند لري ، وگورئ زموږ شاعره په څومره نوښت سره دغه حس موږ ته را انتقالوي ، کلمات ددغه انتقال وسایل دي دغه ښکلی حسي تصویر عیني زمینه لري مگر موږ یې په لوستو سره خپل حواس د شاعرې (یاراوي) له حواسو سره منطبق کوو او له شعره کیف اخلو د شعر بله برخه وگورئ :

د اوبو شړق مې په مخ لارې لارې
 زما د لپو کرښې ولولي
 د پښو په تلو کې مې روح د لطافت پاڅوي

دا د شاعرې تجربه ده چې د اوږي په ورځ کله چې د ښځه کاريز او به مخ ته اچوي هر څاڅکې يې پر مخ رارغړي او په لپه کې د يخو اوبو ساتل څنگه حس توليدوي، پر شگلنه سره ځمکه د بربنډه پښو تماس او د سترې روح لطيف لذت دا ټول په شعر کې د حسي انځورونو شهکار بيلگې دي چې موږ يې وينو.

دا اړينه نه ده چې ټول حسي تصويرونه دې موږ (لوستونکي يا اوريدونکي) چې د شعر مصرفوونکي يو، هم کټ مټ د شاعر په خير احساس کړو يا دې کټ مټ هماغه تجربه په ژوند کې ولرو، خو د شعر دننه هغه برخه چې د شخص شاعر يا شخص راوي حسي تجربه تمثيلوي او تعريفوي همدا پخپله د حسي انځور هدف او غايه ده. د همدې شعر يوه بله برخه گورو:

پرون تر تېر ماښامه

آن د سپوږمۍ په رڼايو کې ما

لو د غنمو وکړي

پرې سوو وږويې خوږ وږم لاره

زړه يې راوتو ساوه

ماښام مهال کله چې د لو شويو غنمو د پرې شويو ډنډرونو وږم د راوي زړه توسوي دا يو خاص حالت دی، موږ يې نه په ذهني ځواک تصور کولای شو او نه هم د عيني توکيو د يوې مجموعې په حيث د هغو تصور ممکن دی يوازې همدغه وږم بايد احساس کړو او يا د راوي (شاعر) احساس بايد درک کړو.

دغه ښکلی شعر په يوه عجيب حسي تصوير پای ته رسېږي:

.....زما ترېور، زما جانان

زما وسرته ولاړ

ديوي لوگرې بيغلې محبوب، د غنم لو پر مهال تير ماښام د هغې شاته ولاړ دی، او يا يې دا وجود احساسوي، کيدای شي دا يو نامرئي (نه ليدل کيدونکی) احساس وي يعنې د محبوب يا د هلته وي، يا لوگره پيغله د خپل محبوب تاوده نفسونه د خپل څټ پر پوټکي احساسوي، دغه مرئي يا نامرئي احساس ډير جالب دی او داد شعر قوت دی چې موږ ته يې رالېږدوي.

د پښتو ژبې يو بل معاصر شاعر په سمندر کې يوه سره شپه د بېرۍ پر عرشه تمثيلوي چې له خپلې معشوقې سره ولاړ دی د محبوبې په څيره کې حيرانتيا، ويره او خوشالي سره جمع شوي دغه حواس کله چې راژباړل کيږي د حسي تصويرونو يوه نوې مجموعه د لوستونکې تر مخ ږدي.

په کلاسيکه شاعرۍ کې هم موږ د حسي تصويرونو بيلگې موندلای شو، حسي تشبيه چې د تشبيه يو ډول ده پخپله د حسي انځور جوړونې لپاره يوه ښه وسيله ده، خوشال بابا وايي:

تور اوربل به يې وچاوتنه غوړيږي

په وصال به يې د چا ټټر سرېږي

د لبانو له بوسي به يې بس نه کړم

په خوږو نباتو کله څوک مريږي

د محبوبې په وصال د ټټر سپریدل حسي انځور دی همدا راز له خوږو نباتو سره د یار د لېانو د تشبیه د درک لپاره د حواسو مرسته په کار ده او دا د حسي انځور جوړونې توکي دي. په کلاسیکه شاعری کې داسې خوږې بیلګې ډیرې دي

مګر معاصره شاعری، چې تر تفننه زیات پر تصویري اصالت تکیه لري د ډول ډول تصویري برخو بشپړول موږ له شعر څخه خوند اخستو ته ورنږدې کوي. د حسي انځورونو بڼې بیلګې په معاصرو غزلونو کې هم موندلای شو، د پیاوړي غزل سرا بڼاغلې محمد صدیق پسرلي دغه بیت وگورئ:

ژمي کې نری سیوری هم په سړي پیتی شي
سوپر زړه به دبل حکم څرنگه او ځله وړي

د ژمي په پیتاوي کې د سیوري پیتی کیدل، یا له سیوري څخه د پیتی احساس کول یو شاعرانه تصویر دی چې موږ یې د حواسو په مرسته تصور کولای شو، موږ گورو چې د غزل په څیر په تنګ قالب کې هم ښه حسي تصویرونه ځاییدای شي.

په معاصرو شاعرانو کې ارواښاد اسحق ننگیال، عارف خزان نور محمد لاهو او درویش درانی هغه شاعران دي چې ډیر ښکلي حسي تصویرونه یې ایجاد کړي. البته دا څو نومونه یوازې د بیلګو په څیر یادوو گڼی زموږ ځوان کول اکثر د داسې بیلګو خاوندان دي. د درویش دراني دغه ممتاز بیلګه وگورئ:

زړه مې درد کوي له زړه ورپسې ژاړم
دښمنان چې مې وې مړه ورپسې ژاړم

د زړه درد کول او د زړه له کومې ژړل موږ ته یو څه مجسموي خو دغه حالت څنگه احساسولای شو کله چې شاعر ددغه کار دلیل وایي یعنې د دښمن مرګ یې هم ځوروي د شعر په مصرفونکي کې یو څه ماتېږي، عجیبه ده د انتقام او زړه سوي ګډوله احساس باید وپيژنو. درویش د زخمونو او څړیکو گڼ تصویرونه روزلي دي.

حسي تصویرونه کله د راوي (شاعر) پټ احساسات، وسواس روحي عکس العملونه بې دلیل خوشالۍ او حتی د ځانګړې ښکلا خوښونې حس هم تمثیلوي. کله کله حسي تصویرونه ډیر فردي وي یعنې ودې شي چې یوازې یوه شخص ته د درک وړ وي، دا له رواني پلوه غریزي لاملونه درلودای شي. دا فریقي یو شاعر لیکي:

ژباړه:

تا کله د ستړي آس پرتوده ډډه مخ ایښی دی؟
څومره چې د هغه د خولو بوی تاته آرامي ښی
هومره هغه ستا په مهرباني باور لري.

موږ وینو چې روای د ستړي آس پرتوده او خولجنه ډډه سر ږدي او خوند ترې اخلي، دی حتی له خپل دې حرکت څخه هغه لذت هم حس کوي چې آس یې احساسوي، کیدای شي دا په دنیا کې د بل وګړي لپاره مطبوع حالت نه وي، حتی کیدای شي د چاور څخه بد راشي مګر په هر صورت دا یو مکمل او شاعرانه حسي تصویر دی، شاعر بریالی دی، خو تصویر به د ځینو په نظر ښکلی نه وي.

کیدای شي زموږ درنو لوستونکو به نتیجه اخیستي وي چې حسي تصویرونه هغه دي چې درک یې د انسان په پنځه ګونو حواسو پورې مربوط شي یعنې یا یې واورې، یا یې وویښی، یا یې وڅکي، یا یې بوی کړي او یا یې هم لمس کړي. مګر دا ددې برخه تصویرونه یوه برخه ده، په کلیت کې ډیره برخه حسي تصویرونه په هغو عواطفو پورې اړه لري چې شعر یې لیرېدوی او ښایي موږ یې په خپل یوه حس هم لمس نه شو کړای، بلکې یوازې په عاطفي حالت کې ورسره

شريک شو يعنې هماغه روانې انگيزه چې د شعر هستوونکى يې بيانوي موږ هم هغې ته ورته انگيزه ولرو ، د بيلگې په توگه د يوه اروپايي شعر دغه برخه وگورئ:

کله چې بېړۍ خپل بادبانونه وريول

او ما نورد هغې پر خنده د خپلى مسا پرې محبوبې لاس بنورول نه ليدل

او کله چې زه ډاډه شوم چې هغه ولاړه

که خپو هر خومره اوبه راوشيندلې

خوزه د يوې ترخې خداى په امانۍ ويرې هېښ کړى وم.....

موږ که د دغې ترخې خداى په امانۍ په عاطفي حالت کې شريک شو او لکه شاعر د محبوبې خداى په امانۍ ته هېښ شو دا هغه عاطفي گډون دى چې له پنځه گونو حواسو څخه يو هم نه شي کولای هغه درک کړي.

د همدې لپاره ده چې حسي تصويرونه موږ په خپل عاطفي توان او رواني عکس العمل درکولای شو نه يوازې په پنځه گونو حواسو .

دلته زموږ بڼه بيلگه د دروېش درانۍ هاغه بيت دى چې وارله مخه مو هم خبرې پرې کړي دي.

له هنري پلوه حسي تصويرونه تر ذهني او عيني هغو ، ځکه ډير اغيزمن دي چې مخامخ د انسان عاطفه تر تاثير لاندې راولي ، نوله همدې پلوه په هغو شعرونو کې چې جدي مفکوره ، کيسه يا پيام نه ليرېدوي د داسې تصويرونو ايجاد د شعر محتوا يې نيمگړتيا پټولای شي .

موږ په شعر کې د عاطفي حالت د ايجاد لپاره د داسې انځورونو جوړولو ته اړتيا لرو ځکه خو ځوانو شاعرانو ته بويه چې د خپل هنري صميميت د بنوولو لپاره د حسي تصويرونو پر پيژندلو سربيره د هغو تکنیکونه او پر ځاى کارول هم زده کا .

په شعر کې د حالت تصویر

د حالت تصویر په کیسه کې مهم دی. د ریالستیکو کیسو یوه ځانګړنه د حالتونو د دقیقو انځورونو اړائیه وه. لیکوال په داسې کیسو کې د یوې پېښې یا زمانې شیبې ټول جزیات، حرکتونه، څېرې او مکاني ځانګړنې تصویروي. په کیسه کې، چې د نثر ژبه په کې کارېږي او د لږو کلماتو د کارولو اړتیا ډېره زیاته نه وي، دغه کار ممکن دی. د شعر د ژبې لومړۍ ځانګړنه لنډون دی، د شعر کلمات په ډېر اقتصاد او اختصار کارول کېږي، په شعر کې د وزن او آهنگ قید هم د التزام رامنځته کوي چې له شمارلو او ټاکلیو کلماتو څخه کار واخیستل شي دا ټول ددې لامل ګرځي چې په شعر کې د حالت تصویر پنځول ستونزمن او مشکل کار وګڼل شي. په شعر کې د کلماتو او مفاهیمو له سمبولیک رول څخه کار اخیستل کېږي او په تصویرونو کې هم د کلماتو له سمبولیک او ذهني موقعیت څخه استفاده کېږي، ځکه خو د یوه کامل تصویر د درک لپاره د شعر د لوستونکي ذوق او پوهه هم مهمه ده. په شعر کې ترکیبي مفاهیم لږ کارېږي هغه صفتونه او قیدونه چې په نثر کې کارول کېږي کټ مټ په شعر کې نه شي راتللی مثلاً، د کاریګر چاودې، خیرن او زیره لاسونه په شعر کې په اسانه نه شي تصویریدلای شاعر یوازې د کاریګر لاسونه یادوي او انتظار لري چې ددغو لاسونو په څرنگوالي دې لوستونکی پخپله پوه شي. همدا راز دا به ستونزمنه وي که تاسو په شعر کې ولیکئ چې نجلی. په مکیز میکر، کره وږه په لاره روانه وه، پستې زلفې یې پورته پورته غورځولې او نړۍ ملایې تاووله را تاووله... ددې ټولو له یادولو څخه ښکاري چې د حالت تصویر په شعر کې ډېر نه کارېږي خو شته داسې شعرونه چې د حالت د بریالو تصویرونو لرونکي دي او داسې شاعران شته چې په شعر کې د حالت تصویر ځایولای شي البته پرته له دې، چې د شعر ښکلا او هنري جوړښت ته یې زیان ورسیږي همدا څه موده مخکې د ښاغلي محمد عاشق غریب له همداسې یوه شعر سره مخامخ شوم چې تر ګره کتنې مخکې یې لومړی تاسو لوستلو ته رابولم، د شعر متن داسې دي:

چېرته مو خړ کارتن کې

خو واره دولس میاشتي

هره ورځ دوه کرته

سارې بې خونده خواړه

خپلو بچیانو سره

خدای خبر څه شي پښیر

سړو مایانو سره

په ټیټو سترګو په اشتها خوړلي

ډېرو المان کې خامخا خوړلي

دلته تور رنګ لکه تور کار داسې

گناه ده دوی ته

حکمه نو!

زوی مې په تور د تورو سترگو

چې ثواب وگتې

د تورو سترگو کسي

لکه زموږ د پنجشير

له زموږ د جوړې

د فرانسې د کلیسا مینارې

په شنو غمو سینگار کړې

* * *

لور مې هم

د تور په بهانه

د خدای کعبې ته ورته

په خپلو تورو زلفو

د هغه لمر چې ورک له شرمه وي تل

زرینې وړانګې په ماشین کې جوړې

لکه سالیو خورې کړې

* * *

ما هم په هغه جمعه

چې لمونځ قضا وړانه

د الماني پاسپورت د راکړې په شوق

هره شېبه شمېرله

او په مېرمن مې دریشي

دوهم ځلي او توکړه

ما ويل ښاروال د سیمې

پاسپورت د گلو

له گیديو سره

په خپلو سپینو لاسو

نن راکوي په خبر

الماني کېږمه زه

نور نو همدوی ته ورته

جرمنی کېرېمه زه

* * *

خو ښارولۍ کې یوه عجیبه چوپتیا

لکه تیاره خپره وه

نه د ښاوال پته وه

نه هم د گلو گېډۍ

خو د اتمې گوټې

له وره په گونځي تڼده

او دوه نریو گوتو

چې بې نوکان تر گوتو ډېر اوږده وه

د کوه قاف شیشکې

راته پاسپورت ونيوه

* * *

ځان راته سر تر پښو

تک زېر جرمن برېښېده

او هېڅ توپیر مې نه لید

څو ځل مې پټه په زړه کې

زه الماني یمه نور

زه جرمني یمه نور

سندرې غبرگه کړله

* * *

بیا مې د ترن تم ځایه پورې

په وار وار بیا ویله

ما ویل په ترښه کې ناست

دا ټول المانيان

هم خبر شوي رانه

چې جرمنی یمه نور

* * *

بیا مې همدوی ته ورته

په کېرېنه هوا

په ترين کي ځای ونيوه
 په بل تم ځای کي د ترين
 له بيرو ډک الماني
 له دوو خلتو او خپل
 خيرن سپي سره
 ترين ته را پورته شولو
 بلا په ښه خواړی يې
 ځان او خلتې ورسره
 څو سيټه واړوله
 سپي دده شاته
 زما مخکي کېناست

* * *

بيا په دريم تمځای کي
 د ډېر نورو ترمنځ
 لکه پري يو چټه
 ترين ته را پورته شوله
 موږ ته نږدې خالي سیتونو تر څنگ
 يو ځلي بيا يې ماته او بيا سپي ته
 ښه په ځير وکتل
 لاړه د سپي په څنگ کي
 کېناستله
 د سپي له سترگو يوه اوښکه راغله
 لکه چې زما لپاره

تاسو ولېدل، چې دغه شعر له هماغه پيله په زړه پوري انځورونه لرل، شعر د ترخه طنز تر څنگ، د سمبولونو جالبه کارونه هم لري؛ تور رنگ، پاسپورټ، خيرن سپی، د سپي او ښکه او نور. که څه هم شعر خپل پيغام مخامخ او خورا په صراحت بيانوي او د ايماء او هنري ابهام غوټې په کې نه شته مگر د دغه ډول شعرونو ځانگړنه همدا سې ده، شاعر غواړي د يوه کډوال د ژوند څو شيبې تمثيل کړي، د هویت له لاسه ورکول، د اهانټ احساس او پردي توب! ما په کمو پښتو شعرونو کې د حالت (يا حالتونو) دومره بريالي تصويرونه موندلي دي، ځکه خو مې په دې اړه ليکل ددې شعر په ترلاسه کولو پيل کړل او غواړم بيلگې هم يوازې له همدې شعره رواړم. لومړۍ تصويري ټوټه: په خپل کارتن کې ناپېژندلي خواړه، په ټېټو سترگو، له ماشومانو سره د ورځې څو ځله او هغه هم د هر کډوال لپاره. دا

برخه موږ چمتو کوي، چې د شعر منځپانگې ته ورننوزو او آن له پيله مو پوهوي، چې له څه ډول يوه شعر سره مخامخ يو.

بيا يوه بله تصويري برخه چې د کډوال (راوي) د کورنۍ غړي ددې لپاره چې له (تور) والي خلاص شي څه ډول د خپل هويت هېرول پيلوي، د شعر دا برخه موږ د موضوع بدنې ته ورننباسي او شاعر خپله خبره پيلوي. په دوهمه تصويري ټوټه کې نوي، ښکلي، په طنز لږلي او د حالت مطابق تشبيهات شته: لکه د پنجشير زمره او بيا هغه هم د فرانسې د منارو په څېر د سترگو شين سينگار، او د لور زلفې چې د خدای د کعبې په څېر تورې وې د هغه لمر له وړانگو زرينې شوې چې ماشيني اصالت لري، دا تصوير د لوستونکي ذهن د سينما د پرله پسې خو له بېلا بېلو مکاني تصويرونو څخه را اخيستل شوي ترکيب ته ورته نندارې ته بولي، چې د تفکر زيگزاگ رامنځ ته کوي، په جرمني کې لور، د کعبې په څېر زلفې، ماشيني وړانگې او بيا سالو، شاعر بله تمثيلي برخه له خپل تصور څخه پيلوي، فکر کوي چې پاسپورت به څنگه ورسپاري هغه پاسپورت، چې دده نوی هويت دی او د شعر له سترې طنز څخه ښکاري چې راوي ورته ډېر تېری دی، د پاسپورت ترلاسه کولو د مراسمو لپاره پر مېرمن د دريشي بيا بيا او توکول دا حالت بشپړ را پېژني او د رواي هيجان په ښه بڼه تمثيلوي.

تر دې وروسته د ښاروالي د پېښې د تمثيل وار دی چې په شعر کې د حالت لومړنۍ بشپړ او په زړه پورې تصوير دی: د جرمني د کوم ښار ښاروالي د رواي شاعر د گومان پر عکس چوپه او سره ده، له ده څخه هر کلی هم دده د توقع پر خلاف دومره گرم نه دی، يوازې له اتمې کوټې څخه د اوږدو نوکانو څښتنه په کبر او غرو ورته پاسپورت ورکوي خو ولې (اتمه کوټه) په زړه پورې ده! له کوټې سره د عدد ذکر موږ ته څو حالتونه بيانوي:

۱- راوي سرگردانه دی او څو ځلې يې له چا پوښتنه کړې بالاخره يې اتمه کوټه موندلې او شمېره يې په ياد ده.

۲- شاعر غواړي ټول حالت تمثيل کړي او موږ (لوستونکي) پر خپل صداقت باوري کړي. دا حالت د وانگوگ د نقاشۍ پر پرده د هغه ناست مېچ په څېر ده چې نندارچيانو يې څو ځلې د شپږو هڅو کړې وه خو وروسته پوه شوي وو چې د نجلی پر لاس ناست مېچ رښتینونی نه بلکې نقاشي شوی دی.

۳- اتمه کوټه د ښاروال دفتر نه بلکې کومه عادي کوټه ده چې د يوې مامورې له خوا کډوال ته پاسپورت ورسپاري، اضافي حقارت!

۴- او دوو نړيوکو تو

چې يې نوکان ترگوټو ډېر اوږده وو

د کوه قاف شيشکې

راته پاسپورت ونيوه

په زړه پورې طنز، مبالغه او غير عادي مکان (شيشکه او هغه هم په کوه قاف کې) چې انتظار کېږي ښاپېری په کې وي، همدا د طنز ځانگړنه ده، (خرپه شوياره کې تړلی دی) دا عادي خبره ده، خو (خرد تدريس په ټولگي کې) غير عادي مکان دی او طنزي بار لري. په کوه قاف کې جرمني شيشکه چې ترگوټو يې نوکان اوږده دي، موږ ته کټ مټ هغه احساس را کولای شي چې راوي د خپل پاسپورت د ترلاسه کولو پرمهال درلوده.

تردي وروسته بله تمثيلي برخه هم په زړه پورې ده:

ځان راته سرته پښو

تک زیر جرمن ښکاره شو...

زموږ خلک له اروپايانو څخه همدا تصور لري، چې کوم انگریز یا جرمن ورته یاد کړي نو لومړی به یې په ذهن کې ژیر یا سره ویښتان او شنې سترګې تداعي شي، دا که تحقیرګڼئ یا صفت خود کوم چا چې ویښتان او سترګې رنگینې وي اکثراً ورته د انگریز یا جرمن طنز کارول کېږي. له رواني پلوه د پاسپورت په اخیستلو ځان ته تک ژیر جرمن ښکاریدل که څه هم ظاهراً د خوشالۍ خبره ده خو تر شایې د ترخه حقارت نښې له ورايه ښکاري، دغه حقارت د شعر په وروستیو کرښو کې ځان را څرګندوي کله چې په تړن کې شاعر څو نور رانې او په زړه پورې د حالت تصویرونه پنځوي. په تړن کې دننه (په کېرجه هوا کتل)، (له بیرو ډک المانی له دوو خلتو سره او د هغه خیرن سپی)، (په خواری له ځان سره د خلتو اړول) هغه تصویري ټوټې دي، چې په بشپړه بريالیتوب د شاعر مدعا حالت تمثیلوي. خو کله چې شاعر وایي:

سپي دده شاته

زما مخکې کېناست

دغه موقعیت کاملاً سمبولیک دی. یعنې د څو برياليو تصویرونو تر څنګ د حالت یوه سمبولیک تمثیل شعر نور هم په زړه پورې کوی.

سپي د خپل جرمن خاوند شاته کیني ځکه تر شا کیناستل یې زده کړي او باید ځانته اجازه ورنه کړي چې تر خپل خاوند وړاندې کیني، مګر حتی همدا سپي هم ځانته اجازه ورکوي چې تر هغه چا وړاندې کیني چې نوی یې جرمني پاسپورت اخیستی خو له معنوي پلوه لاهم جرمن نه دی. (!)

دلته همدا دوه کلمې (شا) او (مخکې) له تاسو سره یو عالم خبرې کولای شي. وروستی لوی متحرک تصویر چې پخپل منځ کې څو وړې تصویري ټوټې لري د شاعرانه تصویر جوړونې یوه بشپړه بريالۍ بیلګه ده وګورئ:

بیا په درېیم تمخای کې

د ډېرو نورو ترمنځ

لکه پري یو چټه

ترین ته راپورته شوله

موږ ته نږدې خالي سیتونو ترڅنګ

یو ځلي یې ماته او بیا سپي ته

ښه په ځیر وکتل

لاره د سپي په څنګ کې

کېناستله

د سپي له سترگو یوه اوښکله راغله

لکه چې زما لپاره

نجلی نه غواړي د نا جرمني نارینه تر څنگ کيني، تر هغه د سپي څنگ ته کیناستل غوره گڼي او سپی چې دا حالت ويني د نا جرمني انسان لپاره د حقارت او خواشینی او ښکته بهوي. تاسو له شعر نه نور څه غواړئ؟!

دغه شعر کولای شي له پیله تر پایه لوستونکی په هماغه ذهني فضا کې وساتي چې راوي (شاعر) یې انځوروي آن ویلای شم چې په هغه ډول فضا کې مو ساتي چې د شعر لومړی پرسوناژ په کې دی. د کرکټر پر فکري حالتونو برسېره مکاني حالتونه هم دقیق انځور شوي دي، موږ لوستونکي کولای شو د پېښو موقعیت و مو مو، چېرته؟ په اتمه کوټه کې، په تړن کې او یا هم په کور کې او له دې پرته د انځور فرعي اجزا هم ښوول کېږي چې د شعر په څېر ستونزمن ژانر کې یې ټول رعایت خورا ستونزمن کار دی او عجیبه خو داده چې دغه ستونزمن کار ښاغلي محمد عاشق غریب په خورا بريالیتوب ترسره کړی داسې څوک چې د شاعرۍ ډېرې بیلگې یې موږ (یا لږ تر لږه ما) نه دي لوستي ځکه خو کله چې په یوه مشاعره کې ما د هغه دغه شعر واورید ورته هېښ پاتې شوم.

د میخایل الکساندروویچ شولوف نامتو رومان (آرام دن) د کره کتونکیو له نظره، له دې اړخه هم د پام وړ دی چې د پېښو حالتونه په کې په خورا دقیقه ژبه انځور شوي دي. د کرکټرونو څېرې، د یو ځانگړي موقعیت تصویري اجزا، رنگونه، چاپیریال او حتی وخت د کلماتو په وسیله تمثیلېږي، د دن آرام په څېر په څلور ټوکیز رومان کې دا ممکنه ده خو په دوه مخه شعر کې خورا ستونزمن کار بریښي. په مجموع کې د دا ډول انځور پنځوونې په اړه نظریه داده چې د هنرمند په فردي تجربو پورې مخامخ اړه لري، د هغه ذهني چاپیریال اجزا چې هنرمند یې غواړي انځور کړي، په عادي حالت کې څومره د پام وړ دي؟ خو د هنرمند ذهن یې ثبتوي او کله چې د همداسې انځور جوړوونې وخت راشي دغه ټول ذهن ته سپارل شوي توکي په کارېږي.

په شعر کې د داسې تصویر هستوونې اړتیا په منظمو (کیسه یي نظمونو) او یا هم هغو شعرونو کې ډېر لیدل کېږي چې محتوا یې د ښاغلي غریب د دغه شعر په څېر د دقیقې انځور هستوونې اړتیا ولري. په لېبریکو غزلونو، او زړو فورمونو کې د داسې تصویرونو راوستل یو څه ستونزمن کار دی. اصلاً په شاعرۍ کې نوي یا آزاد فورم ته د مخه کولو یو منطق هم دا و، چې په تنگواو محدود قالبونو کې د خیال ټول تصویري اړخونه نه ځای کړي، گومان نه کوم چې دومره به بریالی وای.

ځوان شاعران که غواړي چې په شعر کې د خورا مهم جوړښتي عنصر (انځور) ډولونه وپېژني او بریالی کارونه یې زده کړي نو دې ته اړ دي چې بریالی بیلگې هرومرو ولولي او پر تخنیکونو یې ځان پوه کړي، چې د ښاغلي غریب دغه شعر له همداسې بریالیو بیلگو څخه ده.

دا ساده انشا رنگينه د رحمن کړې

د ادب تيوري پوهانو پښتو کلاسيکه شاعري د شکل او موضوع له مخې په درېيو کټگوريو ويشلې ده. ۱. ديداکتيک نظمونه ۲. فورمالیستي اشعار ۳. او قصصی شعرونه

۱. ديداکتيک نظمونه هغه دي چې موخه او هدف يې يوازې د موضوع او پيغام رسول وي په هغو کې له وزن او قافيې پرته د شعري صنعت نورې اړتياوې په پام کې نه نيول کېږي.

چې د پيروښان، ميا فقيرالله جلال آبادي او اخوند رشيد نظمونه په دې ډله کې راځي.

۲. فورمالیستي شعرونه هغه دي چې تر ډېره په کې شکلي ښکلا، ژبنی سينگار، بدیعي صنايع او په يوه کلمه کې (شعريت) ته ډېر پام ساتل کېږي چې د حميد مومند، کاظم خان شيدا او پير محمد کاکړ شاعري يې بيلگې دي.

۳. قصصی شاعري هماغه کلاسيکې منظومې دي چې کيسې او حماسې د نظم په ژبه ارائيه کېږي او غوره بېلگې يې د عبدالقادر خان خټک (يوسف وزليخا) د صدر خان (آدم و درخانی) د حميد مومند (نيرنگ عشق) او نور دي.

پاتې شوې د پښتو کلاسيک شعر دوه سترې څيرې خوشال خان خټک او رحمان بابا دا چې په دې شعري وېش کې ددوی ځای کوم دی تر يوه بريده د پام وړ خبره ده، ارواښاد استاد محمد صديق روهي د خوشال بابا سياسي، ټولنيز او اخلاقي شعرونه په ديداکتيکو نظمونو کې راولي خو نوره غزليه او ليريکه برخه يې په غوره فورمالیستي هغو کې. (۱۹۹۰-۲)

او په رښتيا چې ستر خوشال د دواړو ډگرونو نوميالی پهلوان دی.

خو د رحمان بابا په هکله استاد روهي په دې نظر دی چې: (د رحمان بابا پر اشعارو باندې هم (ديداکتيکيزم) خپل سيوری غورځولی دی او نيمه ديداکتيکه ښه لري. ۱۱ (۱۹۹۰-۴) د شعر د ښکلاييز اړخ څېړنه په تيره بيا په کلاسيکه دوره کې له همدې سرليکونو څخه پيلېږي.

ښکاره ده چې استاد روهي د رحمان بابا شعرونه دوه ډوله بولي د هغه ديني موعظې، ټولنيز او نصيحتي نظمونه په ديداکتيک وېش کې راولي او ښکلي غزليه شاعري يې په فورمالیستي هغه کې.

رحمان بابا د مهال له پلوه د گڼو بدیعي او ښکلاييزو بيلگو لومړنی راپيلوونکی دی:

بيا دې نوي شراب څښلي دي پوهيرم

په رخسار دې گل کرلي دي پوهيرم

که هزار ځله لاس سره کړې په نکريزو

تا زما په وینو وللي دي پوهیږم

مهرکه زما د مرگ نه ده نور څه ده

رقيبان چې تا بللي دي پوهیږم

څه حاجت دی چې دې خط په ملا لولم

چې زما په باب دې کښلي دي پوهیږم

ته خپل جوړو جفا څه وايې وماته

ما همه واره لیدلي دي پوهیږم

چې رقيب او تا غوږونه بل له وروړه

ما هغه ساعت ژړلي دي پوهیږم

رقيبان ځکه تیری په رحمان کاندې

چې تا خوا پورې نیولي دي پوهیږم

دا غزل ښيي چې رحمان بابا څو اکمن انځورگر دی یعنې په شعر کې د تخیل د ځواک په مرسته داسې تصویري پارکي زموږ په مخ کې ږدي چې ترده وړاندې یې لږې نورې بیلگې شته.

پوهاند ډاکتر محمد رحيم الهام د رحمن بابا په شاعری کې د خیال د صورتونو په هکله لیکلي:

(د رحمان بابا په شعر کې.... د خیال د صورتونو دغه ټول ډولونه موندلای شو د رحمن بابا په زیاترو بیتونو حتی د یوه غزل په ډېرو بیتونو کې د خیال د صورتونو بیلا بیل ډولونه په ډیره خوندوره، ساده او طبیعي شانتښه څرگندېږي) (۸۹-۱)

د رحمان بابا په شاعری کې دغه ځانگړنې ترسترگو کېږي چې کولای شي دهغه کلام ښکلی کړي.

لومړی خو دا چې دده شعر ډېر ځله له بې ځایه تکلف، تصنع او ابهام څخه لرې دی او شعري خوځښت یې په اشنا ذهني موقعیتونو کې ترسره کېږي او په عامو پښتنو کې دهغه د شاعری د ډیرې طرفدارۍ یو لامل همدا ساده توب او رواني ده.

بله دا چې رحمن بابا له ښکلیو تشبیهاتو، استعارو او سمبولونو څخه کار اخلي او دا په کلاسیک شعر کې د تصویر هستوني لومړني شرطونه دي.

زه رحمان په زړه نړۍ کړم هغو نجونو

چې بې ملا وې د وينسته په دود نړۍ دي

د دغه بيت دوهمه تصويري برخه د تشبېه د ښکلي کارونې په مرسته ډېر ژر په ذهن کې تداعي کېږي، دې هغه نجونې يادوي چې ملا وې بې د وينسته په شان نړۍ وي لوستونکي که لږ څه مکث وکړي او داسې نجونې د شاعر د تشبېه په مرسته له ځان سره تصوير کړي نو خامخا به له ټول بيت څخه خوند واخلي ځکه شاعر هغو نجونو په زړه نړۍ کې دې چې ملا وې بې د وينستو په څېر نړۍ دي.

ستا د عشق حرفونه تور نه دي گلگون دي

هم په دا چې نوشته په جگر خون دي

تش به نه شي هغه خم د عشق له ميو

چې بې خاورې د فرهاد اود مجنون دي

د دنيا چارې همه واړه فاني دي

دا دستا جوړو جفا ولې افزون دي

مقتولان ستا د غمزو دي لاله نه دي

چې په سره کفن له زمکې را بيرون دي

چې بې هېڅ بها زلميو څخه نه شته

جونه نه دي سکه گنجونه د قارون دي

د رحمان د زړه خوناب مگر قبول شه

چې مخونه د دلبرو پرې گلگون دي

د رحمان بابا په شعر کې يو بل ښکلاييز کمال دادی چې دغه شاعر د خپل شعراشيا، تشبيهات او تصويري اجزا له خپل محيط او چاپيريال څخه انتخابوي، ځکه خو بې لوستونکو ته د هغو درک، منطقي پيوند او له ځان سره تصويرول آسانه کار دی وگورئ دا بيلگه:

گوره بيا به څوک ادا کا په زړه غونډه

چې دا هسې مسته درومي مخ بربنډه

ته چې گل د آشنا بې له باغه غواړې

خبرزده کړه د هجران له خاړو خنډه

ما رستم د زمانې ولید په سترگو

چې د یار له جوړه ژاړې لکه کونډه

...زه رحمان د هغه حسن ثناخوان یم

چې جرگه د عاشقانو وې پرې پندډه

د شرقي ادب په منظومه برخه کې تشبیه، استعاره، کنایه، مجاز او د بیان یو شمیر نور صنایع د شعر د ښکلا لپاره د سینګار توکي دي خو اوس، اوس یو شمېر نوي اصطلاحات لکه تصویر، سمبولونه او اساطیر هم مطرح کیږي دواړه ډوله اصطلاحات په خپلو کې ټینګ مانیزاړیکي لري مثلاً ډیر ځله تشبیهات ښکلي تصویري شعرونه رامنځ ته کوي، مګر په ګڼو اوسمهالیو (معاصرو) شعرونو کې پرته له دې چې د بدیع او بیان یاد شوي ظرافتونه وکارول شي نګه تصویري برخې د شاعرانه کلماتو په مرسته رامنځ ته کیږي، چې په یوه عاطفي او فکري چاپیریال کې حرکت کوي او موخه ورڅخه د شاعرانه ښکلا بشپړ تمثیل وي.

خو عجیبه داده چې خوسه کاله مخکې زموږ صوفي شاعر رحمن بابا همداسې نګه ښکلي شاعرانه تصویرونه رامنځ ته کړي دي دا بیلګې وګورئ:

په لیمه کې مې مدام

عکس ګرځي د ګلفام

تورې سترګې مې ګلګون شوې

په آرزو د ګل اندام

یا:

ستا دې خواب آلودو سترگو خواب راڅخه یووړ

شونډو دې لذت د مې ناب راڅخه یووړ

کړی ما رحمان په زړه کې نقش د محراب و

ستا ابرو یو نقش د محراب راڅخه یووړ

رحمان بابا په ډیره توانمندی سره د ذهني او عيني انځورونو منطقي تړون په پام کې ساتلی، په لومړۍ بیلګه کې د ګلفام عکس عيني انځور دی خو کله چې دا عکس د عاشق په لیمو کې تل ګرځي یو مجموعي ذهني انځور جوړوي چې

کلک هنري منطق لري همداراز په دوهمه بیلگه کې، په زړه کې د محراب نقش کول ذهني انځور دی چې له نورو عیني انځورونو سره ډېر ښه اړخ لگوي او دا زموږ د کلاسیک شاعر د انځور جوړونې لوړ کمال ښیي.

په شعر کې د ښکلا او صمیمیت د رامنځ ته کولو لپاره عاطفي ځواک ته پام ساتل ډېر رول لري رحمان بابا له اروايي پلوه یو عاطفي شاعر دی خو د هغه په شعر کې هنري عاطفه او صمیمیت کله کله په ښکاره ښه ځان را څرگندوي.

خراب زړه مې د دلبرو هوا یووړ

د هوا له وړیو چا زده چې چا یووړ

ګوښې ګوښې ښایسته چې زړه وکارې

زه وکوم یوه ته وایم چې تاییووړ

چې مې زړه لره د تورو زلفو ځای غوښت

هغه زړه راڅخه تورې بلا یووړ

هیڅ ناحق پرې شوی نه دی که حق وایم

معشوقې د رحمان زړه په رضا یووړ

یا خو دا بیلگه:

تا چې رنگ دمیو ورکړ د لبانو

اوردې پورې کړ په کور د میخوارانو

چې دې جوړه کړه لینده د کږو ورځو

خود به ښکار کړې په حرم د غزالانو

چې دې اسم د زنځیر په زلفو کېښود

معطر دې کړ دماغ د دیوانګانو

سور پیزوان دې په سرو شونډو هسې زیب کا

لکه جیم په قلم ښکلی کاتبانو

د سرو ټیک دې شهزاده په جبین پروت دی

شینکی خال دې محاصل په بند یوانو

دواړه ليجې دې وکښلې مصرۍ تورې

در پوهيږم سربه پريکړې د خوارانو

ستا له غمه په ځان زړه د رحمان سوزي

لکه شمع په زيارت د شهيدانو

که خپلې خبرې را لنډې کړو ويلاى شو چې رحمان بابا د ننگه ښکلا د هستونې په نيت له لومړنيو فورماليسټو شاعرانو څخه دى چې د ديداکتيکو بېلگو تر څنگ يې په شعر کې د انځور هستونې، ښکليو بديعې ظرافتونو او عاطفې چاپيريالونو د ايجاد لپاره د خپل مهال په انډول گڼې نوې تجربې هم کړي دي چې تر هغه وروسته د پښتو ادبياتو په بهير کې د نورو شاعرانو له خوا پالل شوي دي او وده يې کړې، چې په پايله کې يې نن سبا پښتو ادبيات د شعر په برخه کې د شهکارو بيلگو د شتوالي شهادت ورکولاى شي.

سرچينې:

۱. الهام، پوهاند دکتور محمد رحيم، د عبدالرحمن بابا مومند ياد (د سيمينار ټولگه) - د رحمان بابا په شعر کې تخيل او تصوير - مقاله ۱۳۲۹ د کابل پوهنتون خپرونه - کابل

۲. روهي، کانديد اکاډميسين محمد صديق، ادبي څېړنې، ۱۳۲۰ خپروونکى ننگرهار پوهنتون، کابل چاپ

۳. ټول غزلونه د رحمن بابا له ديوان څخه اخيستل شوي، چې د استاد بېنوا د نسخې له مخې په جيبې کچه په کال ۱۳۲۱ لمريز کې خپور شوى دى.

بدلي

پته خزانه د پيړۍ كتاب گڼل شوی ، يعنې د شلمې پيړۍ له نوادرو څخه دی . په دې كتاب کې له گڼو تاريخي او مانيزو خزانو څخه يوه هم د پښتو تر ټولو طبيعي او سوچه شاعرانه قالب دی چې بدله نومېږي .

دا قالب د لنډيو ، نارو ، سندرو ، چاربيتو ، بگتيو ، سروکو او نورو بومي پښتني قالبونو په څير د پښتو ژبې له موسيقايي جوړښت سره سم خورا زوړ او مترنم قالب دی ، چې زموږ نيکونو او اناگانو به وايه او غالبا چې زړې سندرې هم له همدې څخه جوړيدلې ، د همدې قالب نوم ښايي وروسته دومره عام شوی وي چې اوس گڼ شمير پښتانه د موسيقۍ پارچې (سندرې) ته هم بدله وايي . تردې مخکې چې يو شمير عربي قالبونه لکه غزل ، قصيده ، مثنوي او ترکيب بندونه پښتو ته راشي موږ خپل بومي قالبونه درلودل چې بدله يې يوه ممتاز بيلگه ده . بدله لومړی څلور يا دوه هم قافيه مسرې (نيم بيتۍ) لري چې تردې وروسته څلور څلور يا تر څلورو ډيرې مسرې داسې راځي چې لومړۍ درېۍ که څلور وي او که زياتې وي ټولې لومړۍ مسرې له وروستۍ جفتې څخه پرته بيله قافيه او وروستۍ (څلورمه) يې له لومړيو څلورو مسرو سره ورته قافيه لري . هندسي جوړښت يې په لاندې بڼه انځورولای شو .

X	_____	X	_____
X	_____	X	_____
	***		***
○	_____	○	_____
X	_____	○	_____
	***		***
III	_____	III	_____
X	_____	III	_____

ترپايه

د مسرو اوږدوالی او لنډوالی قيد نه دی او د شاعر له غوښتنې سره سم په لنډو او اوږدو بحرونو کې ليکل کيدای شي

لوی استاد علامه حبيبي په پته خزانه کې د لومړنۍ راغلې بدلې - چې د شيخ بستان بريخ رح ده - په حاشيه کې دغه فورم داسې معرفي کړی دی :

«بدله: نوع مخصوصی است از اشعار پښتو که بالحن مخصوصی خوانده و سروده ميشود ، و بدله در ابتدا یک معيار عروضی مخصوصی داشته که آنرا کسر گویند ، و تمام بدله باید بر همان معيار برابر باشد ، و بعد از هر بند تکرار میگردد اوزان بدله بسیار است . قوافی اجزای غزل بصورت متحد یا مختلف می آید . مثلاً درین بدله هر مصراع با جزو متعلق خود قافیه مخصوصی دارد ، تا که بکسر میرسد و هر بند بدله که با ستاره ها از هم جدا شده باصطلاح پښتو یک مسری است »

د استاد حبيبي په پيژندنه کې موږ وينو ، چې د بدلې د وزني ارکانو شمير قيد نه دی او د هغه په ژبه د بندونو د مسرو شمير هم ټاکلی نه دی يعنې د بندونو شمير په بندونو کې د مسرو شمير او د مسرو اوږدوالی او لنډوالی د شاعر په

خونښې پورې اړه لري ، ددې تر څنگ د ارواښاد علامه حبيبي په تعريف كې گورو چې بدله د خپل موسيقيت له مخې ځانگړې تون (لحن) لري. زموږ ارواښاد علامه داهم زياتوي چې بدلې گڼ وزنونه لري يعنې د لنډۍ يا كاكړۍ غاړو په څير د كوم ټاكلي څپيز واحد چوكاټ تابع نه دی .

د بدلې يوه ځانگړتيا داده چې په اسانۍ سره د موسيقۍ په يوه ښكلې پارچه بدلېدای شي او تر ټولو غوره بيلگه يې هماغه د بهادر خان بدله ده چې د هېواد نامتو سندرغاړي احمد ولي ورڅخه يوه ښكلې موسيقي جوړه كړې :

بيلتون دې زور دی تر ليمو می سهارنم څاڅي لکه شبنم څاڅ

دا سره ياقوت مې په لمن كې ستا په غم څاڅي په غم الم څاڅي

بدله د غزل او قصيدې په څير عربي روح نه لري او قالب يې تنگ نه دی ، تر ډيره يې موضوعات عشقي دي او په پټه خړانه كې يوه وعظيه بدله هم شته. بدله د لنډيو په څير له تصنع او تكلف څخه پاك قالب دی او د ويناوال سوچه

احساسات او طبيعى ولولې ليرېدوي، مترنم جوړښت لري او لوستل يې سړى د پښتنو بې آلايشه او شډل ژوند ته بيا

بيي

د تورې او قلم ستر سپه سالار سيدال خان ناصر هم يوه ښكلې بدله لري چې د جوړښت او موضوع له نظره ډيره ښكلې نمونه ده. لوى استاد علامه حبيبي ددغې بدلې په اړه ليكلي :

«اين بدله كه از طرف يكنفر سپه سالار معروف ودلاور ، سروده شده است ، از حيث بحر و عروض از نوادر ادبي زبان ملي است ، و بحر مخصوصى دارد ، كه در بين اشعار پښتو كه اكنون در دست است ، كمتر ديده شده ، و حفظ اين وديعه ادبي از غنايم اين كتاب (پټه خزانه) است . »

د سيدال خان ناصر د بدلې جوړښت داسې دی ، چې لومړى څلور لنډې مسرې لري بيا شپږ مسره يې بندونه راغلى خو په هر بند كې دريمه او څلورمه مسره تر دا نورو اوږد بحر لري چې دا په ريښتيا سره يوه نادره بدله گڼل كيدای شي .

(ددغې ليكنې په پاى كې تاسو دغه بدله ليدلای شي)

د بدلې په اړه ددغه لنډكې بحث په پايله كې دوه وړانديزونه :

۱- د پټې خزانه تر څنگ كه د ادب استادان او ځوان څيړونكي د ځينو څېړنيزو پروژو په لړ كې دا دنده واخلي چې

نورې زړې او نوې بدلې بيا ومومي ثبت او چاپ يې كړي نو زموږ پر بډاى فرهنگ به يوه ښكلې زياتونه وشي .

۲- زموږ ځوان شاعران دې د ځينو كلاسيكو قالبونو تر څنگ دغه ښكلې قالب وپالي او خپل وس دې په كې آزمويي كيدای شي دغه زور بيا ځوان شي او موږ په راتلونكي كې د ښكليو بدلو يوه ارزښتمنه خزانه ولرو .

اوس دا تاسو او داهم په پټه خزانه كې د راغليو بدلو بيلگې:

شعر چې بدله يې بولي :

اوښكې مې څاڅي پر گره بان يو وار نظر كه پر ما

راسه گذر كه پر ما

د مينې اوږدې زما زړگى وريت په انگار كينا

ښې تار و نار كينا

خود به ويلېرم چې مې زړه پر تا مفتون كينا

ځان مې زبون كينا

اوښكې مې څاڅي پر گره بان يو وار نظر كه پر ما

راسه گذر كه پر ما

وکه نظر زما پر حال چې پروت رنځور یمه زه
 په ویر ناسو یمه زه
 له زړه مې څاڅي وینې سور په وینو خپل یمه تل
 په اور جلیل یمه تل
 اوښکې مې څاڅي پر گړېوان یو وار نظر که پر ما
 راسه گذر که پر ما
 له درده سوزه تل نارې او غلبې و هممه
 کړې سورې و هممه
 یو آن مې چیرې نه آرام نه تیکاو نه وینم
 نه راحت کړ نه وینم
 اوښکې مې څاڅي پر گړېوان یو وار نظر که پر ما
 راسه گذر که پر ما
 د خوږو زړو له حاله ته یې اې باداره آگاه
 یې د بې وزلو همراه
 د خپل عزت په روی بستان ته کړه د مهر بنډل
 کړې له گناهه گواښل
 اوښکې مې څاڅي پر گړېوان یو وار نظر که پر ما
 راسه گذر که پر ما

د ملا باز توخی د بدلې نمونه:
 راسه پر څنگ راسه لیلی، ته مې نږدې سه له دل
 یمه زخمې چې مې ونه نجتې په خوږ د زړه منگول
 راسه پر څنگ، راسه لیلی ولې له ما کړې بېلتون؟
 دا ستا له غمه مې زړگی دی په سرو وینو گلگون
 که هر څو تنستم نه پرېږدي مې ستا د عشق شواخون
 زه نه خلاصېږم له غمازه په لېږدنه په تلل
 راسه پر څنگ، راسه لیلی، چې دې زړه کم ملهم
 دا ستا په عشق کې مې تا شا کا د دنیا واړه غم
 حساب کتاب مجلس مې واړه کا ستا مینې برهم
 لار ورته نسته چې دې کښېنوم درون په گوگل
 راسه پر څنگ، راسه لیلی چې دې په زړه کم پورې
 کجل درواخله دواړې سترگې به دې زه کم تورې
 لیدل به ستا د مخ کوم، اند بښنې نه کم نورې
 په کار مې نه دی ستا بې مخه د جنت زېږی گل
 راسه پر څنگ، راسه لیلی چې سره وکړو خواله

پر تامين یم بې له تا مې نسته هيڅ اندېښنه
 زه د غرو ((باز)) وم تا بندي کړمه قفس کې پرڅه؟
 يو وار مې خلاص که، چې بيا زده کړم د وزر خپرول
 محمد گل مسعود :

چې مې جانان په نيمه شپه کې بېل شو
 اور را باندې بل شو
 چې رانه لاړې نو دې غم له ما نه مل شو
 اور را باندې بل شو
 ښکلې ليلې له ما نه لاړه، زه نسکور یمه
 سوی په اور یمه
 د بېلتانه سوړې کې ورک مرض مې جل شو
 اور را باندې بل شو
 رب دې ښايست در پورې اور کې زه دې سکور کړمه
 وړيت دې په اور کړمه
 دا سپې رقيب مې ستا په ورد مينې غل شو
 اور را باندې بل شو
 راشه د خدای د پاره غور کړه ((محمد گل)) ژاړي
 تا ته تل- تل ژاړي
 دا ستا د عشق په واويلا کې لکه نل شو
 اور را باندې بل شو
 دوران بهادر خان :
 بېلتون دې زور دی تر لېمو مې سهار نم څاڅي
 له شبنم څاڅي
 دا سره ياقوت مې په لمن کې ستا په غم څاڅي
 له غم الم څاڅي
 گوره ليلې باران د اوښکو ستا په چم څاڅي
 څنگه پر چم څاڅي
 راغله ليلې په شينکي خال نڅا په گلو کوي
 په سرو منگولو کوي
 سهار چې وزي سيل کا، رخ په بلبلو کوي
 گل په اور بلو کوي
 ملالۍ سترگې يې کاته په وير ژلو کوي
 زبې په کجلو کوي
 د ژوبل زړه وينې په هر گړي هر دم څاڅي

لکه شبنم خاڅي
 ښکلي نجلۍ! د باغ په لور مه ځه نڅا مه کوه
 عاشق رسوا مه کوه
 وریت سوی زړه مې دی مین پورې خدا مه کوه
 راشه جفا مه کوه
 زه یم پتنگ ته یې ډېوه ما جلبلا مه کوه
 نور ظلم بیا مه کوه
 یم ستا له عشقه لېونی پر ما، ماتم خاڅي
 غم او الم خاڅي
 ملا محمد صدیق پوپلزی:

لکه بلبل چې بېله گلله بل ارمان نه لري
 هسې بې یاره بله هیله عاشقان نه لري
 چې ژړا کاندې بېله یاره بل مطلب نه لرم
 چې هسې سور یمه په وینو بل سبب نه لرم
 بې یاره نور څه نه غواړم نور مطلب نه لرم
 چې څوک مین سي بېله یاره بل ارمان نه لري
 تر تا چې ځان قربانومه اې نیازمنه یاره
 تل دې غمونه گلومه اې نیازمنه یاره
 له سترگو او ښکې تویومه اې نیازمنه یاره
 زړه مې بېتا په یو ساعت دمه او توان نه لري
 که ته مې وژنې، که پرېږدې اختیار خو تا لره دی
 غم دې پیدا نه دی بل چا لره خاص ما لره دی
 زړه له راغلی دی مېلمه سبا بېگا لره دی
 د زړه له کوره څخه تگ په هیڅ هیڅ شان نه لري
 د ملا محمد حافظ بارکزي د بدلې نمونه:

که بخته مه کړه پر دنیا ډونگونه
 که دې زړه غواړي د جنت گلونه
 کم بخته! موږ یو مېلمان پر دنیا
 وطن مو بل دی آخر څو په رښتیا
 هم به ښه بد سي را معلوم په عقبا
 نوله سره اورکې په امان ځانونه
 کم بخته! مه کوه حرام چې بد دی
 چې کړې حرام هغه باطن کې د دی
 اعمال یې ټوله په عقبا کې رد دي

په لويه ورځ به يې وې تور مخونه
 کم بخته مه کوه حرص، قرار سه
 ثنا د رب کوه صبور په کار سه
 توبه د دين ور په په دې کار وبار سه
 چې بيا توبې نه سې پيدا سودونه
 کم بخته مه څه د حرام په لورې
 خدای به و تا ته په غضب وگوري
 که دې زړه غواړې بنایستې حورې
 بېخايه مه ږده بې پروا پلونه
 د سيدال خان عالي مکان بدله:
 ياره ما له هسې گران سو
 را تېر تر ټول جهان سو
 نور نه وينم په سترگو
 جهان ټول راته جانان سو
 دوي زلفې دې اوږدې کړې
 پر مخ دې راخپړې کړې
 سرې اشړې دې په تندي باندې سپرې کړې
 گرزې په باغ کې په گلونو کې نخرې کړې
 په اور دې وسوم ياره
 راته اور تازه بوستان سو
 مين چې آشنایي کا
 شپه ورځ په گرياني کا
 شهی ده ستمگاره خوشحال زړونه به زخمي کا
 لېندې لري د ورځيو، د باهو غشي کاري کا
 پرهار مې گوره خلقه
 د دلبر د تير نښان سو
 مين پر لويو غرو ځي
 سر تور په نيمو شپو ځي
 ووزي له وطنه، وطن پرېږدي پر چولو ځي
 فريادو نارې وکا، په نارو غلبو ځي
 وصال يې نصيب نه سو
 گوره زړه ډک په ارمان سو
 نارې وهم عالمه!
 د شې تر صبحد مه

ناتوانه د بېلتون یم یو کړی نه لرم دمه
 بېتا مې نفس خېژي راځه زما د زړه همدمه
 نظر پر ما غریب کړه
 چې تاخون مې ستا په ځان سو
 شبنم پر گلو بڼکاري
 زما او بڼکي داري
 خونا ب ځي ستا له غمه زما په مخکې لارې۔ لارې
 تمامه شپه کم تېره په ژړا په نارې۔ نارې
 بڼکاره سوه چي مجنون یم
 لېو تنوب مې اوس عیان سو
 بوستان بڼکلی زبیا دی
 رنگین په او بڼکو زما دی
 د زړه پر هار گلگون دی، چې بلبل په تماشا دی
 په مینه مې زړه وچاودی ته وایي په خندا دی
 تتلی د بېلتون یم
 زه ((سیدال)) دا مې بیان سو

د رابعه او بکتاش منظومې ۱۰ شمېر هنري ارزښتونه

د رابعه او بکتاش منظومه، چې درې سوه کاله وړاندې مهین خلیل راڅاپلې، د پښتو ادبیاتو په تاریخ کې د ګوته په شمار هغو منظومو په کتار کې راځي چې د دغه شعري صنف اطلاق پرې کیدای شي.

منظومه د شعر په ژبه د یوه داستان داسې بیان دی چې د کیسې د پیښو او خبرو د پیژندنې ترڅنګ د شعر هنري او شکلي ارزښتونه هم ولري. د شعر هنري ارزښتونه خوږه او عاطفي ژبه، تصویر نگاري، او ښکلا هستونه دي. شکلي ارزښتونه یې د ټاکلي شعري قالب د ځانګړتیاوو مراعت، وزن، د ژبې لڼډون او آهنگین والی دی. په کلاسیکه شاعری کې هم دواړه ارزښتونه د وزن پوهنې او بدیع و بیان په علومو کې خلاصه کیدي. خو د منظومه لیکنې لپاره، یوازې پر همدې دوو ځانګړتیاوو برلاسی کافي نه ده. د یوې بريالۍ منظومې د لیکلو لپاره د کیسې لیکنې پر رموزو پوهیدل هم ضروري دي، شاعر د خپلې منظومې کرکټرونه پېښې هنري لیدلوري او حتی د کیسې تلوسه داسې ټاکي چې په شاعرانه تصویرونو کې له خپلو ټولو جزئیاتو سره ځای شي یعنې د شعر تلازمات نه ښایي داستان نیمګړی کړي او نه هم د داستان جوړښت، دیالوګونه او د پیښو منطقي تړون د شعر پر کیفیت ناوړه اغیزه وکړي، منظومه لیکونکی په یوه لاس دوه هیندوانې لیردوي. په شعري صنفونو کې منظومې ډرامې ډېر زوړ تاریخ لري، په لرغوني یونان او هند کې ډرامې د شعر په ژبه لیکل کیدې، چې هغو بیا ډیرې باریکۍ درلودې ځکه د سټیژ پر سر به لوبیدې او شاعر یې باید د داستان، شعري ارزښتونو او تیاتري ځانګړنو خیال ساتلای وای د سوفوکل پاچا ادیپ، د یورو پیدس د تیرای ښځې، په هند کې د کالیداس شکونتلا او نور داسې په لسه او مثالونه یادولای شو. د هومر ایللیاد او اډیسی، د فردوسي شهنامه د ګوټه د فاست تراژیدي، د دانته الهي کمیدي او نور داسې نړیوال شهکارونه ډېر دي چې د منظومو په قالب کې لیکل شوي دي.

په پښتو کلاسیکو ادبیاتو کې هم ځینې منظومې له پارسي ادب څخه راڅاپل شوي او ځینې ولسي نکلونه نظم شوي او آن تردې چې سندرغاړو د ټنګ ټکور په مجلسونو کې د ولسي کیسو خوږې منظومې ویلي دي. د ځینو مشهورو عشاقو کیسې هم پخوانیو شاعرانو په نظم کړي دي.

رابعه او بکتاش یوه همداسې ژباړل شوې منظومه ده چې ښایي هنري ارزښتونه یې د کلاسیکو ادبي معیارونو په ټول وتلل شي.

اجازه راکړئ په همدې پیل کې یې ووايمه چې ماته دغه ژباړه یوه آزاده ژباړه ښکاره شوه، مهین خلیل د شیخ فریدالدین عطار په الهي نامې کې دغه کیسه لوستې او بیا یې په پښتو نظم کړې ده، یعنې د کیسې طرح، اډانه یا خاکه د عطار ده خو په پښتو شعر کې یې هنري بیان د مهین خلیل دی، لنډه دا چې کلمه د کلمې یا بیت د بیت ژباړه نه ده.

له همدې امله یې د هنري ارزښتونو یوه برخه د مهین خلیل ملکیت ګڼلې شو. په منظومه کې د شاعرانه تصویرونو لپاره د ایجاد بسترونه دوه دي چې یوه برخه یې په داستان او بله یې په شعر پورې مربوط دي. داستاني تصویرونه هغه عیني

موقعیتونه دي چې پېښې او خبرې په کې انځورېږي. او شعري انځورونه، دواړه عیني او ذهني تصویرونه دي چې شاعر یې د ښکلا په خاطر ایجادوي.

دواړه بیلګې به د رابعه او بکتاش په منظومه کې وگورو، یو شاعرانه انځور:

کج ابرو یې هسې ضم وو

چې خوبان ډېر ورته خم وو

چې یې نوې میاشت کتله

میاشت به ټیټه خښیدله

چې به نمر په مشرق سرکه

دې به خخو پرې نظر که

له هیبته په لږزان شه

په وریځ کې به پنهان شه

کج بانه ددې دراز وو

ګویا جوړ ناخون د ناز وو

وګورئ دا برخه چې د رابعې د ښایست توصیف دی د داستان له پرمختګ سره کومه مرسته نه کوي، مګر د شعر د هنري تمثیل لپاره او دا چې اوریدونکي د رابعې ټول ښایست درک کړای شي، کارول شوي دي. دا برخه، د منظومې د شاعرانه انځور هستونې یوه برخه وه. مګر لاندینی تصویر جوړونه د منظومې په داستان پورې اړه لري وګورئ:

الغرض بادشاه رنځور شه

درست جهان په ده تنور شه

امیران یې واړه ټول کړه

چپ و راس یې تر ځان شپول کړه

شهزاده یې وبالنه

نصیحت یې ورته کړه...

نور یې لاس د لور په لاس کړ

شهزاده په لاس يې پاس کړ

هم ژړل، هم يې سپارله

چې پرده باندې کېدله

دا د کيسې يوه صحنه انځوروي، لوستونکي کولای شي دغه داستاني برخه د سينما د پردې په څير په خپل ذهن کې تصوير کړي، داسې تصوير هستونه د شعري ضرورت په خاطر نه، بلکې د داستان د عاطفي بيانولو لپاره ترسره کېږي.

د شعر په کلماتو کې داخلي موسيقي د څو سره ورته حروفو راوستل دي چې هم په کلاسيکو او هم په معاصرو شاعرانو کې دود دی، دا کار که په لوی لاس وشي تفنن او تصنع ته خبروځي خو که په طبيعي ډول راشي د ژبې بنکلايز صفت گڼل کېږي.

مهين خليل په خپلې دغې منظومې کې داسې برخې لري چې ترڅنگ يې ځينې بديعي صنعتونه هم کارولي دي، وگورئ:

نام، ناموس يې د پلار هېر شه

ناست ولاړي په بل سېر شه

عين يې عقل د سرورک که

قام قبيل يې واړه سپک که

شين چې شرم ترې بدر که

نوم يې بد د خپل پدر که

اول خود (نام ناموس - ناست) (عين - عقل) (قام - قبيل) (شين - شرم) کلمات د شعر د داخلي موسيقي له نظره جالب ځايونه لري او په دوهم قدم کې (عين) هم د الفبا يو حرف په توگه چې د عقل په پيل کې راځي او هم د سترگې په مانا، چې دلته د سترگو نظر له سړي عقل ورکوي، له کلماتو سره بنکلي لوبه ده همداراز شين د شرم د سر حرف او همداراز د شين رنگ په مانا بنکلي کارول شوي دي.

د مهين د منظومې ژباړې د منظره کشۍ قوت هم د پام وړ دی، سره له دې چې دغه شاعر ساده ژبه کارولې ده او تر ډيره حده يې د کيسې تصويرونه داسې تمثيل کړي چې په کلاسيکه شاعري کې رواج وو، خو د عيني تصويرونو په رامنځ ته کولو کې يې هغه ميتودونه مراعت کړي چې په معاصره شاعري کې دود دي. د مثال په توگه د عمومي يا اصلي او په بله ژبه د لوی تصوير د رامنځ ته کولو لپاره يې واړه يا فرعي تصويرونه بشپړ کړي او بيا يې يو د بل ترڅنگ په تنظيمولو سره لوی تصوير ورڅخه جوړ کړی، دا په منظومه ليکنه کې يوه مهمه تخنيکي مسئله ده. راځئ ددې ادعا د ثبوت لپاره د مهين د منظومې يوه برخه راواخلو چې د بلخ د پاچا د ماني او باغ يو ژوندی تصوير ارائيه کوي او همدا لوی تصوير له گڼو وړو انځوريزو برخو څخه رامنځ ته شوی دی.

د بادشاه د کوره وړاندې
 عظیم باغ و جوی ترې لاندې
 په دنیا چې وو گلونه
 همگي په ده کې وونه
 بڼې خوږې ونې باردارې
 هم په ده کې وې نامدارې
 چې په دوی پورې مېوه وه
 تر مصري نبات خوږه وه
 مېوې ډېرې چینار هم وو
 په هر لور پکې ولې وې
 ولې نه جوړې بیلې وې
 منقشې په کنار وې
 فواري پکې بې شمار وې
 د جنت په ترا جوړ و
 جنت لوی دا ځینې ووړ و
 خو بنگلې پکې عظیم وې
 مرصع په زړو سیم وې
 منقش پکې مرغونه
 بڼه ځوانان خو برویه جونه
 مصفا و اړه بڼه شان وې
 پورته لوړې په ایوان وې
 چې سړی به پاس پرې شنه

خاص ديوان به يې ليدنه
تماشا په باغ دننه
د باد شاه د خور دستور و
دا د ستورې مشهور و
چې به باغ له مدام تلله
تماشا به دې کوله
سهيلي به ورسره وې
په هر باب کره سره وې
هم به زنگ هم داريالونه
هم سرنا هم به ډولونه
په هر وقت به غريدنه
دې به جشن هورې کنه
دې به کره د سوز بيتونه
دوی ويل په الحانونه
چې الحان به دوی آغاز کړ
بلبلانو به پرواز کړ
يا به ناستې وې چې غلې
تر آوازي شرمېدلې
هم شراب هم به کباب و
هم پيالې هم به رباب و
په هر لور به شوې نوشلې
صراحي به خنديدلې

باغ به جوړ ارم جنت شه

ترې به، به په هر زينت شه

زما له نظره د مهين خليل دغه منظومه ژباړه د پښتو شاعرۍ په کلاسيکه دوره کې د شعري تصويرونو د مطالعې لپاره يوه ښه بيلگه ده او موږ کولای شو په پښتو شاعرۍ کې د دغې برخې په تاريخي څيړنه کې ورڅخه يوشمېر بيلگې انتخاب کړو.

د پښتو شعر د علم بردار نقد

گڼ شمیر ادب پوهان خوشال بابا د پښتو شاعری لومړنۍ نقاد بولي او دا ځکه چې یو خود یو جلا ادبي مکتب بنسټ ایښودونکی دی او له بله پلوه لومړی شاعر دی چې په ښکاره خپل معاصر او تر ځان وړاندې شاعران تر نقد لاندې نیسي. د خوشال بابا نامتو قصیده چې د خپل شعر په ستاینه کې یې لیکلې ده، ددې ادعا گواه ده:

په پښتو شعر چې ما علم بلند کړ

د خبرو ملک مې فتح په سمند کړ

خان بابا د هندي سبک یو شمیر پیروان چې د روښاني مکتب لاروي دي یو د بل پسې یادوي وايي:

د میرزا دیوان مې ومانده په گوډي مسخره مې ارزاني خیشکې زمند کړ

د رویزه مې له مخزنه سره ونغړ پیرروښان مې یاوه گوی سره مانند کړ

که دولت وکه واصل و، که دا نور و په خبرو مې د هریوه ریشخند کړ

د خوشال بابا دغه ادعاوې ځکه خپل ځای لري چې تیره شاعری له خپل ځان سره مقایسه کوي او گوري چې په خپله ده

پښتو شاعري یوازې له صوفیانه عوالمو او عارفانه مدارجو څخه د پښتون قوم ورځني ژوند ته راکوزه کړې او د هغه

مهال ورځني ژوند، واقعات، ټولنیز حالات، تاریخي پېښې او د لمس وړ ښکلاوې یې بیان کړي دي. دده په نظر

پښتانه شاعران تر ډیره د هندي شاعری سولیدلي ترکیبونه اړوي رااړوي او یوازې د تصوف او عرفان په تکراري

مفاهمو کې خپل قلمونه آزمويي مگر خوشال د خپلو خلکو د ژوند هر اړخ ته پام ساتي له ښکار نیولې تر طبي مشورو،

د ښځینه جنس له خصوصیتونو څخه د پښتنو تر اجتماعي اروا پوهنې او اتنولوژیکو خصوصیاتو پورې هر څه څیړي،

ددې ترڅنګ خوشال لومړی شاعر دی چې د حقیقت او مجاز پولې ړنګوي او خپله هغه معشوقه ستایي چې مخامخ

ورته ناسته ده او لاس یې ور رسیږي:

د بوستان ونې مې واړه پیوندي دي حقیقت مې له مجاز سره پیوند کړ

ځکه خو یو بل ځای وايي:

زه خوشال کمزوری نه یم چې به ډار کړم

په ښکاره نارې وهم چې خوله یې راکړه

خوشال په خپل شعر کې نوښت ته داسې اشاره کوي:

قتلمې مې ورته سازې کړې د قندو د اوریشو په ډوډیو چې چا شخوند کړ

او دا په ښکاره هغه موضوعي نوښت ته اشاره ده چې د خوشال بابا د شاعری یو لوی امتیاز ګڼل کیږي.

خوشال بابا په داسې عصر کې ژوند کوي چې د پښتو شعر (سره ورته) جریان د مقایسوي نقد پر مهال پرته له خپلې

شاعری د بل ښه موډل او بیلګې سراغ نه لري ځکه خو مجبور دی د خپل معاصر شعر خامي له خپل شعر سره مقایسه

کړي او دا وښيي چې د نوښت لاره کومه ده:

په تازه تازه مضمون د پښتو شعر په مانا مې د شیراز او د خجند کړ
خوشال بابا لومړنی شاعر دی چې د پښتو شعر دواړو اړخونو (مضمون) او (شکل) ته پام ساتي، مانا دا چې هم د
محتوا له نظره او هم د وزن، او بیلابیلو صنعتونو له نظره د نوښت راوستلو ادعا کوي وگورئ:
هر کلام مې واردات دی یا الهام دی چې موزون مې په تقطیع د بحر و بند کړ
په تشبیه او په تمثیل په نزاکت کې عزوبت مې د خبرو چند در چند کړ
خوشال بابا پر الهام او شهود ډیره تکیه کوي او خپل حساب له هغو ناظمانو څخه بیل ګڼي چې په وچ زور شعر لیکي،
خوشال بابا څو ځایه ټینګار کوي چې شعرونه راځي او دی هیڅ کله نه دی پسې تللی په همدې قصیده کې یې ولولئ:
نه مې سود نه مې مقصود شته په دا کار کې
محبت زما په غاړه دا کمند کړ
که نور سود د شعر نه لرم دا بس دی
چې حاسد مې د حسد په اور سپند کړ
او بل ځای وایي:

زه د شعر په کار هیڅ نه یم خوشال ولې خدای مې کړ په غاړه دا مقال
نه په فکر نه په ذکر رابرسیر شي ناګهان لکه اوره د پشکال
رنگ زما د شعر هیڅ سره ساز نه دی لکه سپی راپسې ګرځي په دنبال
خوشال د پښتو ادبیاتو په تاریخ کې بیا هم لومړنی شاعر دی چې شعر په اشراقي او الهامي جوهر ټینګار کوي او
تصنع او تکلف نه خوښوي.
زموږ شاعر د خپل عصر د شاعرۍ یوې بلې کمزورۍ ته هم ګوته نیسي، د هغه په نظر په شعر کې د چا مدح یا ذم کول
د دې باعث ګرځي چې شعر خپل طبیعي مسیر پرېږدي او د چا خبره د زړه په زور یې خلک منلو ته اړ ایستل شي.
نه اندوه د مدح و ذم نه هغه کس یم چې د زړه په زور مې شعر د چا پسند کړ
خوشال بابا د مغولو د دربار او د محلي امیرانو په دربارونو کې مداحان لیدلي وو، چې څنګه د شعر درداني په زرو
پلوري، ځکه خو دغې نیمګړتیا ته ګوته نیسي او څرنگه چې خپله شاعري له دې اړخه بې نیازه بولي نو فکر کوي چې
خلک به د هغه شعر د زړه په زور نه بلکې په خپله خوښه لولي، اوري او خوند به ورڅخه اخلي.
خوشال بابا په خپلې دغې قصیدې کې دوه ځلې دې ته اشاره کوي چې عشق یې د شعر اصلي مضمون جوړوي:

نه مې سود نه مې مقصود شته په دا کار کې

محبت زما په غاړه دا کمند کړ

او

عشق ته تر اورنګزیب بادشاه بهتر یې

چې خوشال دې په عالم کې سربلند کړ

له دې څخه ښکاري چې دده په نظر شعر د معنویت د تمثیل وسیله ده او عشق د معنویت جوهر جوړوي. خوشال باور لري چې که شاعري د معنویت په جوهر، یعنی عشق، آراسته وي تل پاتې کیږي. څلو پېړۍ وروسته او لا تر نن ورځې د خوشال شاعري په ټوله نړۍ کې لوستل کیږي او خوشال همدا اوس هم له هر چا سره خبرې کوي خو اورنگزیب یوازې د تاریخ په کتابونو کې یادېږي او بس، هم خوشال او هم د هغه لوستونکي دا مني چې عشق او شاعري د دغه ابدیت او سربلندی عوامل دي.

خوشال بابا د خپل عصر شاعران اور اوړکي گڼي او ځان د سهیل ستوری، دده په نظر نور شاعران لکه اور وړکي د کمې مودې لپاره رڼا له بلې سرچینې څخه اخلي او بلاخره د شپې په تیاره کې ورکیږي مگر دده شاعري لکه د سهیل ستوری نه یوازې خپله د رڼا منبع ده بلکې د سهار د راتلو زیرمې هم له ځانه سره لري: مدعي د تورې شپې اور اوړکی و د سهیل غوندې مې ځان باندې څرگند کړ خوشال بابا کله چې د ځان په اړه قضاوت کوي ریښتینتوب یې هغه مهال لاسې څرگندېږي چې کله خپله پارسي او پښتو شاعري سره پرتله کوي:

په پارسي ژبه مې هم ژبه گويا ده په پښتو ژبه مې خلک بهر مند کړ
یعنې په پارسي، د دوهمې ژبې په حیث، هماغومره حاکمیت لري چې ژبه یې پرې گويا ده خو په پښتو ژبه د شاعرۍ مړوند یې هیڅ څوک نه شي تاوولی او ټول خلک ورڅخه بهر مند شوي:
چا زما مړوند ټینگ نه کړ په دا کار ما د هر سړي نه خلاص په زور مړوند کړ
په ادبي کره کتنه کې له زمانې پلوه هم عصره نقد نظر دې ته، چې څو پېړۍ وروسته په کومې ادبي دورې نقد وشي، ډیر ارزښت لري ځکه د یوې زمانې شاعر او منتقد دواړه په مشترک اجتماعي او فرهنګي چاپیریال کې ژوند کوي له همدې امله که د پښتو شاعري پر کلاسیکه دوره نقد کیږي نو خامخا به د هغه مهال همزولي آثار کتل کیږي چې د هغه وخت په ادبي دورې کې د شاملو شاعرانو په اړه څه ډول قضاوت کیده ځکه خو د خوشال بابا دغه قصیده او نور نقد آمیزه نظریات د تاریخي کره کتنې په بحثونو کې ډیر ارزښت لري او باید د منتقدینو د پام وړ وي.

د خوشال بابا په رباعیاتو کې د موضوع تنوع

خوشال بابا په خپلو کلیاتو کې د نورو شعري قالبونو ترڅنګ یو ګڼ شمیر رباعیات لري چې تعداد یې د پښتو ټولنې چاپ مجموعې د شمیر له مخې تقریباً (1674) ته رسیږي. دغه رباعیات د معمول رباعي وزن په قالب کې لیکل شوي او ترډیره بریده یې وزني جوړښت سره ورته دي، خو د ځینو رباعیاتو وزن یې توپیر هم لري. د لوی استاد علامه رشاد له نظره د خوشال رباعیات زیاتره په هغه وزن کې دي چې لومړنۍ مصرعې یې لنډې او دوې وروستۍ مصرعې یې اوږدې دي او داسې تقطیع کیږي:

ل ل ل - ا ل ا ل ل ل - ل ا ا

اووه اسمانه اووه یې ستوري

دوولس برجونه دي پکښې ښوري

غم جن دې طمعه د ښادۍ کاندې

د شمې څښتن دې سحر ته ګوري (لس مقالې ۵۷ مخ)

موږ په دغه بحث کې غواړو د خوشال بابا د رباعیاتو پر معنوي اړخ خبرې وکړو یعنې د موضوع د رنګارنګۍ او تنوع له نظره پر دغو رباعیاتو کتنه وکړو.

رباعۍ د هرې ژبې د لنډو شعرونو په شان یو داسې فورم دی چې یوه فکري واحد ه مسئله په لنډه وینا کې ارائیه کوي، ډیر ځله رباعي پر یوې واحدې موضوع باندې حاوي وي. یعنې په دغه لنډ فورم کې د ګڼو مسایلو مطرح کول ناممکن یا خو مشکل دي، کله کله په رباعي کې یو بیت د مسئلې طرح او بل بیت یې د ثبوت لپاره راځي لکه خوشال بابا چې وایي:

خواره د مینې نه راپتیري واره په مینه سره غتیري

مینه په مثل نافه د مښکو ده نافه د مښکو چیرته پتیري

وګورئ دلته خوشال بابا غواړي ووايي چې د مینې لذت او خوږوالی نه شي پتیدای او په بل بیت کې د مښکو د نافي مثال راوړی چې عطري هر چیرې ځان راڅرګندوي ګویا ددې مثال په مرسته یې ثبوت ته رسوي.

د خوشال په موجودو رباعیاتو کې د عشق او ښکلا ترڅنګه فلسفي، اخلاقي، تاریخي او اجتماعي مضامین هم ډیر تر سترګو کیږي دی د خپل عصر حالات او پیښې، د نړۍ، انسان او ژوند په هکله خپل طرز فکر او آن د طبیعت او معشوقي ښکلاوې په دې قالب کې بیانوي.

د خوشال اعجاز په دې کې دی چې لویه عقلي او یا هم جمالیاتي خبره په یوه واره قالب کې په ډیر مهارت ځایوي دلته به د هر مورد لپاره یو شمیر بیلګې ذکر کړو:

د خوشال بابا په رباعیاتو کې عشقي مسایل: رند خوشال د غزل او نورو شعري فورمونو په څیر په رباعیاتو کې هم عشقي او لیریک مسایل په خورا ښکلې او لنډه بڼه مطرح کړي دي دا څو بیلګې وګورئ:

زړه مې په تن کې په ډیر آشوب شي چې ښکلي یاد کړم کله مې خوب شي

زور شوم لا خیال لرم د مهوشانو په سپینه ږیره هم عاشق توب شي

+++

زړه مې زخمي دی وینې ترې څاڅي ژاړم له درده څرېکې ترې پاڅي

تير يې خوړلی د هسې ليندې دی چې په آوازي دږۍ ناڅي

+++

زړه مې له ښکلیو سره بيا بيو وروغواړي گوره و ځان ته بلا په زور غواړي
زلفې چې تاو کا په مخ يې پريږدي جنون پرې زور شو بيارن تهېور غواړي

+++

زلفې چې تاو کا په مخ يې پريږدي ښکلی گلونه په بار خو کيږدي
زړه مې بلبل شي ورباندې راشي له ډيره شوقه ورباندې ريږدي

+++

چې مې په غيږ کې يې ساعت همدادی بيلتون دې بلې لمبې په ما دی
پاڅه وردرومه په سر دې ويړه کړم زه يې سبا گڼم وخت د سبا دی

+++

بارخو يې نه دی گل د گلاب دی زلفې يې طعن د مشک ناب دی
راشه که دواړه شونډې يې گوري چې پرې مستيري هغه شراب دی

+++

د ښو تير دې په خو تيره دی واړه لک شوی زما په زړه دی

دا د نکريزو نگار پرې نه دی د خوار په وينو يې ورغوی سره دی

د خوشال بابا په عاشقانه رباعياتو کې له عشق څخه شکوه هم شته او د معشوقې وصف او توصيف هم، د عشق د
رنگينيو ستاينه هم لري او عشق کله کله د ژوند جوهر هم گڼل شوی دی. په ځينو عشقي رباعياتو کې تصوير هستونه،
تشبيهات او ښکلي سمبولونه هم کارول شوي دي:

عشقه ستا واړه چارې او ترې دي چې زورور يې واړه بهترې دي

تر مرگه پورې سره نظر لري ځلمي بازونه نجونې کو ترې دي

فلسفي افکار: فلسفه په ختيځ کې کوم علمي-سيستماتيک تاريخ نه لري او د کوم بيل علم په توگه نه ده مطرح، د نړۍ
گڼ پوهان په دې عقیده دي چې مدام فلسفي افکار په ختيځ کې له ادبياتو، دين، ال-هياتو، تاريخ او حتی هنر سره
گډ وو او د فلسفي فکرونو تر ډيره بريده په شعر کې ځان راښکاره کړی چې ښې نمونې يې د عمرخيام رباعيات دي،
شايد رباعي د لنډو فلسفي فکرونو د بيان لپاره ښه فورم وي ځکه نو خوشال بابا هم خپل گڼ افکار په همدې قالب کې
بيانوي، د زاړه يونان يوه مشهوره خبره چې "نيکمرغي په ناپوهۍ کې ده" او دا خبره سوفوکل د پاچا اديپ له خولې
هغه مهال کوي کله چې د خپل برخليک په هکله په هرڅه پوهيږي، هغه وايي "کله چې وپوهيدم، بدمرغه شوم" خوشال
همدا خبره داسې کوي:

چې خبردار شوم له دې جهان څه مسخري کا په هر چا جان

هونښار لا هومره په ځان خوښ نه وي لکه نادان کا خوښي له ځانه

سره له دې چې خوشال د جبر د فلسفې پلوي دی او ډير ځله قسمت، بخت او طالع د انسان د برخليک ټاکونکي گڼي يا
په بله وينا د برخليک ليکه له پخوا څخه کښلې گڼي:

په تا که راشي ډير محنتونه يا راحتونه فراغتونه

ته يې په نورچا حواله مکره چې ازلي دي دا قسمتونه

خو کله کله د نويو اگرستنساليستانو په خير انسان په آزادي محکوم گڼي او په دې باور دی چې دا انسان دی چې

خیل ماہیت تاکی و گوری:

جهان کمر دی خخلی ته یې فعل دې ښه دی ښه کړونی ته یې لکه چې ښه کړې هغه به واورې راشه خبر شه که خبر نه یې د خوشال له ژبې کله کله د جبر په وړاندې د انسان مسئولیت د مسئلې پوښتنه هم راولاړیږي او دا هغه مسئله ده چې ختیزو منطقپوهانو ډیره شاربلې ده که انسان مجبور خلق شوی نو ولې بیا د هغو گناهونو لپاره مجازات کیږي چې په قسمت کې یې لیکل شوي دي:

خالق زما يې په دا پوهيږم حکم دې حق دی منم گروهيږم
چې دې ظلم او جهول پيدا کړم په بد مې نيسي دا اندوهيږم
خو ډير ژر خپل خواب بيا مومي او وايي چې د خلقت راز د ښه او بد په پيژندلو کې دی:
خبر د دهر په مکر دروه شوم دا څه چې ښاد شم يا په اندوه شوم
نه يې ښادي شته نه يې اندوه شته دواړه فساد دی چې ښه پرې پوه شوم

اجتماعي نظريات: خوشال بابا د يوه ځيرمن مفكر په توگه د ژوند هره تجربه په دقت څيړي او غواړي نور ورڅخه پند واخلي ډير ځله د ژوند همدا سې تجربې او اجتماعي نظريات د هغه په رباعياتو كې راغلي دي.

د مال دولت، خاني او مشرۍ، كورني ژوند، د بنځو خصوصيت او د قوم دود دستور دا ټول يې په رباعياتو كې بيلابيلې جلوي لري د خوشال داسې نصيحتي رباعيات په شمار كې تر نورو ډيري دي، يو څو بيلگې يې وگورئ:

گومان د نيكو تل په دوستانو كړه گومان د بدو په دښمنانو كړه

د جاهلانو سره قرين مه شه صحبت يك لخته له عاقلانو كړه

+++
له قامه ولاړ شوم لېږي په گروهه خالي ارمان دی وروستنی پوهه
په تېرو چارو پسې ارمان کړم اوس مې څه سود دی له دې اندوهه
+++

ما دانا کړه دا وینا خوښه پانده دې نه ځي بې عصا کسه
تمه مرغونه په دام بندۍ کا سپړۍ خواړې پرې له خپله اشه
+++

بنسخته که هر خو په مخ زیبا ده په هر هنر کښې پسندلې داده
ظاهري مه گوره باطن یې گوره هاله یې ستایه که دا پارسا ده

تاريخي او سياسي مسایل: خوشال: خوشال خان خټک د يوه لايق پوځي مشر، قومي رهبر او سياستمدار په حيث د خپل عصر او د چاپيريال گڼې پيښې، اشخاص او ستونزې په خپلو ربا عياتو کې ياد کړي دي او په دې توگه يې دغه حوادث د پښتنو په تاريخ کې له ورکېدا ژغورلي دي:

د بيلگې په توگه ډير ځله له مغلي واکمنو، خپلو زامنو، پښتنو او ناپښتنو رقيبانو څخه سرتکوي:
زويو مې خوی د خټکو نور کي زما په نقش يې پورې سور اور کي
وخت د گټنې د نام و تنگ و بدو زامنو راڅخه خور کي

+++

زویه که هسی وی لکه چی زه لرم که هر خو ډیر دی یو زویه نه لرم

يو يحي خان نه شويو اكوړي نه شو چنچو منجو دی پټ به يې څه لرم

+++

پورې په خونه د ايمل خان شو په سول د خوني خان خانان شو
دا اور که و نه مړ دا يم نارې وهم په وار وار پورې په درست افغان شو

+++

باد شاه سني دی خلک حيران شو درافضيانو دوراوان شو
که څوک په ملک کې يو شاه زلمی وي توره تر ملا کا وخت د افغان شو

+++

بخت د مغلو پښتانه نه پرېږدي چې اتفاق وکا په توره زړه کېږدي
گڼه څه هومره پښتانه نه دي چې يې په ياد کا د مغلو زړه رېږدي

+++

کال د غفج و خيبر کې هورې مغل بندي وو، هم کونډې پورې
مومند شينواري خوا پرېدي وو واړو وهلي د يادو تورې

+++

خوشال له دې مسايلو پرته په خپلو رباعياتو کې د ښکار، باز ساتنې، جگړې، خانۍ او سردارۍ مهارتونه هم شرح
کوي، د ښځو او جنسي مسايلو په اړه خپل تجارب بيانوي، حتی د فصل، هوا او اقليم په اړه هم خپلې تجربې
څرگندوي يوه بيلگه:

سهيل چې وڅيژی اوړی تمام شي زيرمه د ژمي د سرانجام شي
په اته مياشتې هسې هوا وي چې د ځوانانو پکې هر کام شي

د خوشال تريونيم زرو زيات رباعيات سلگونه موضوعات په ځان کې نغاړي، دا په تيره هغه مهال چې پښتني ټولنې د
حکمت او پند موجزو و جيزو او مقولوته اړتيا درلوده د خورا لوی اجتماعي- ادبي او تاريخي ارزښت لرونکي دي چې
د پښتو ژبې او ادب يو په زړه پورې او بډايه گنجينه يې بللی شو.

په پټه خزانه کې د سبکونو هراړخیزه رنګارنګي

پټه خزانه د هوتکي پاچا اعلیحضرت شاه حسین هوتک، د عصر نامتو لیکوال محمد هوتک د داود خان هوتک زوی هغه تذکره ده چې په (۱۱۴۱-۱۱۴۲ هجری ق.) کلونو کې لیکل شوې او د پنځوسو پښتنو شاعرانو او لیکوالو ژوند لیکونه یې د تاریخ د خاورو په زړه...

دغه اثر په کال ۱۳۲۲ لمريز کې لوی استاد پوهاند عبدالحی حبيبي وموند او له پارسي ژباړې سره یې خپور کړ. د ((پټه خزانه)) له برکته د پښتو ادبیاتو تاریخ ډیرې ورکې خو نامتو څیرې رابرسیره شوې او دا زبات شوه چې پښتو ژبه لرغوني ادبیات لري خو د وخت ناخوالو، پېښو او جګړو ورڅخه ډیر څه خوړلي دي. که څه هم د پټې خزاني تر خپریدو کلونو وروسته یوشمیر پښتو دښمنو او پردي پالو عناصرو پر دغه کتاب هوایي او له غرض و مرضه ډکې نیوکې هم وکړې او ځینو څو ځانته دا جرات ورکړ چې دغه کتاب ته (جعلی) ووايي.

زما له شخصي نظره: قلندر مومند او د هغه شاگردانو د دغو عواملو پر بنا پټه خزانه جعلی ګڼلې:

۱- علامه حبيبي د (پټه خزانه) پر رابرسیره کولو سره د پښتو ادبیاتو په تاریخ کې د یوه داسې خبرونکي په حیث وپیژندل شو، چې د پښتو ژبې تاریخ یې راژوندی کړ، ټولو پښتنو د علامه دغه هڅه هومره وستایله چې د ځینو ځانته غره لیکوالانو او محققینو حسادت او رځه یې راوپاروله، ځکه خوي یې په علامه حبيبي او پټې خزاني پسې راواخیستل. دوی فکر کاوه چې په دې کار به هماغومره شهرت وګټي لکه علامه حبيبي چې د پټې خزاني په موندلو او خپرولو سره ګټلی و.

۲- د پټې خزاني تر خپریدو پورې داسې گومان کیده چې پښتو ادب له بایزید روښان، خوشال بابا او رحمن بابا څخه راپیلېږي او دوی ټول د پېښور د حوزې یا لږ تر لږه د لوی افغانستان د هغې برخې اوسیدونکي وو چې اوس یې کوزه پښتونخواه ګڼي. حال دا چې پټې خزاني ثابته کړه چې تردې ډیر پخوا د غور-کندهار، زابل او کوتې په علاقو کې ستر شاعران تیر شوي دي، له بده مرغه دغه حقیقت هم د پټې خزاني مخالفینو-چې د ټولو پښتنو نه بلکې یوازې د خپلې سیمې او د خپل شهرت په اړه فکر کوي-ونه شو زغملای او پټه خزانه یې جعلی وګڼله.

۳- د شلمې پېړۍ له پیله چې د پښتو ژبې او ادب د پرمختګ لپاره یو ملي غورځنګ راپیل شو او یوشمیر فاضلو استادانو د دغې ژبې د ادب د تاریخ تیاره ګوټونه روڼول دې مسئلې د ګاونډیو فرهنګونو یوشمیر متعصبو کړیو ته خوند ورنه کړ، د هغوی په نظر پښتو د غرو د خلکو یوه وحشي ژبه ده او که د فرهنګ نږدلي ځلي یې ودان شي نو پښتانه به مدني ژوند ته متوجه شي او بلاخره به یې ملي شعور لوړ شي چې په پای کې به سیاسي واک هم په لاس کې ونیسي، ددې پروسې د مخنیوي لپاره ایرانیانو او پنجابیانو په یوشمیر دسیسو جوړولو پیل وکړ چې یوه یې هم د پټې خزاني د جعلی والي ډنډوره وه، له بده مرغه یوشمیر پښتانه لیکوال هم یا مخامخ یا په غیرمستقیمه توګه د دغو ډنډورو ښکار شول.

دا و، زما له شخصي نظره، له پټې خزاني سره د دښمنۍ عوامل.

خو ولې پټه خزانه له دومره دښمنیو سره سره لا هم د افغاني فرهنگ پر هسک د لمر په شان ځلېږي؟، ځکه چې دغه کتاب که له علمي پلوه وڅېړل شي گڼ شمیر داسې نه انکار کیدونکي اسناد پخپله د کتاب په متن کې شته چې ددغه کتاب پر اصالت گواهي ورکوي، له دې دلایلو څخه یو هم په پټه خزانه کې د راغلیو شعرونو د سبکونو هراړخیزه رنګارنګي ده چې هیڅ کله هم زموږ د پېړۍ د یوه یا حتی څو تنو محققینو پر لاس نه شي ایجادیدلای او که څوک ډیر لږ هم د هنري ارزښتونو پر رموزو پوه وي پر دې پوهیدلای شي چې د داسې متفاوتو هنري ارزښتونو رامنځ ته کول د تاریخ په بیلابیلو پړاوونو کې د بیلابیلو شرایطو او تاریخي موقعیتونو په نظر کې نیولو سره، نه د منحصر به فرد سبک لرونکو شاعرانو کار دی، نه د یوه یا څو تنو څېړونکیو.

تر دغې مقدمې وروسته د پټې خزاني سبکي ویش له لاندینیو اړخونو څخه ترسره کیدای شي؛ له تاریخي پلوه د پټې خزاني د سبکونو توپیر، له موضوعي پلوه د سبکونو پیژندنه او د هغو شکلي بدلون په لاندې کرښو کې به د هرې موضوع لپاره بیل بحث وکړو.

۱. په پټه خزانه کې د سبکونو تاریخي رنګارنګي:

اساساً پټه خزانه له (۱۰۰) هجری ق. کال څخه تر (۱۱۰۰) هجری ق. پورې د پښتني فرهنگ بیلابیلې تاریخي دورې په ځان کې رانغاړي له همدې پلوه ټول هغه متون چې په پټه خزانه کې ثبت شوي د خپل وخت له پلوه د بیلابیلو منځپانگو لرونکي دي.

عجیبه داده، چې د پټې خزاني فاضل مؤلف (محمد هوتک) هم په دې تفاوتونو پوهیدلی او پټه خزانه یې په درې برخو (پخوانیو شاعرانو، د مؤلف معاصرو شاعرانو او ښځینه شاعرانو) باندې ویشلې ده.

تر ټولو زوړ شعر د امیر کروړ هغه تاریخي ویارپنه ده چې له تاریخي پلوه د خورا ارزښت خاونده ده چې د ویلو تاریخ یې (۱۳۹) هجری ق. ته ورګرځي:

زه یم زمري، پر دې نړۍ له ما اتل نسته

په هند و سند و پرتخار و پر کابل نسته

بل په زابل نسته

له ما اتل نسته

دغه ویارپنه هم د لغاتو له نظره لرغونې ده او هم د شکل له نظره ځکه تر ډیره حده په هغه وخت کې د پښتو معمول وزن او جوړښت لري چې ددغه میړني ولس زیږیدنه ده او له هیڅ پردي قالب څخه تقلید شوې نه ده.

له تاریخي پلوه د پټې خزاني د متونو بل اهمیت دا دی چې د یو شمیر قدماوو په متونو کې گڼ تاریخي ارزښتونه، پیښې او حوادث ثبت شوي چې بل ځای نه شي موندل کیدای مثلاً د بابا هوتک په سندره کې:

پر سور غر بل راته نن اوردی

وگړیه جوړ راته پیغور دی

پر کلي کور باندې مغل راغی

هم په غزني هم په کابل راغی

چې په هغه وخت کې له مغلو سره د پښتنو د جگړو یو انځور اړایه کوي او په کې د هغه وخت تاریخي پېښې ثبت شوي دي. د سبکونو له مخې څرنگه چې هر شاعر او ویونکی د بیل تیپ او شخصیت خاوند دی شعرونه یې هم په بیلابیلو سبکونو ویشل کېږي. امیر کروړ اساساً یو امیر او جنگیالی دی، پهلوان دی او له تورې او ننگ سره سرو کار لري ځکه یې شعرونه د حماسي رنګ لري او په هغه کې پر خپله پهلواني نازیدلی دی، چې خپل سیال په کابل او زابل نه ویني، بابا هوتک د یو قومي ملي مشر، مدبر شخصیت او بانفوذه وگړي په حیثیت د ویاړنې او حماسې ترڅنګ د دښمنو (مغلو) وحشیانه اعمال غندي او د خپلو زلمیو جنگیالیو ویاړونه او شهادت ستایي او هغوی جگړې ته هڅوي:

غښتلو ننگ کړئ دا مو وار دی

مغل راغلی په تلوار دی

په پښتونخوا کې یې ناتار دی

پر کلي کور باندې مغل راغی

تر آخره

د ملکيار بابا هغه سندره چې ترنګ سیند ته یې ویلې همداسې یوه تاریخي ارزښتمنه هستي ده چې هم د شکل له مخې او هم د هغه وخت د ټولنیزو ځانګړنو بڼه سند یې ګڼلای شو. ددې په مقابل کې بیا هغه مهال چې تصوف او عرفان په پښتو کې ډیر دود شو او پیري مریدي په کې معموله شوه صوفي شاعران وځلیدل او د عرفان ډیرې جلوي یې په پښتو ادبیاتو کې خوندي کړې. په دې دوره کې له شیخ متي او شیخ رضی لودي څخه رانیولې آن تر رحمن بابا پورې ګڼ شمیر نور شاعران راځي چې د دغې تاریخي دورې ځانګړنې په کې خوندي دي. په دې لحاظ د تاریخي دورو رنګارنګي یو له هغو معیارونو څخه دی چې په پټه خزانه کې د بیلابیلو شاعرانو سبکونه پرې بیلولای او ویشلای شو.

۲- له موضوعي پلوه د پټې خزانې د متونو تفاوت:

د پټې خزانې خوندي کړي شعرونه د موضوع له نظره خورا بډای او رنګارنګ دي، ویاړنې، عشقي موضوعات، ویرنې، حماسي شعرونه، د طبیعت د ښکلاوو ستاینې، فلسفي مسایل، عرفان او تصوف، د تاریخي پېښو ثبت او نور موضوعات په کې اړایه شوي دي. مثلاً د ریدي خان مهمند د محمودنامې هغه برخه چې په پټه خزانه کې راغلې د افغانستان د ویاړلي تاریخ یوه مهمه برخه رانغاړي او د موضوع له نظره ډیره ارزښتمنه ده، یا هم د شیخ اسعد سوري بولل (قصیده) چې ښایي په شرق کې تر ټولو ممتاز او عالي ویرنه یې وبللی شو:

د فلک له چارو څه وکړم کوکار
زمو لوی هرگل چې خاندې په بهار
هر غټول چې په بید یا غوړیده وکا
ریږوي بې پانې کاندې نار په نار
تر آخره

او په همدې توگه د ښکارندوی غوري هغه شهکار قصیده چې د پسرلي ښکلاوې بې په پوره مهارت ستایلي دي:
د پسرلي ښکلوونکي بیا کړه سنگارونه
بیا بې ولونل په غرونو کې لالونه
مخکې شنه، لاسونه شني، لمنې شني سوې
طیلسان زمردي واغوسته غرونه
تر آخره

د ښکارندوی ددغې قصیدې لویه برخه د نچرلیم (طبیعت پالنې) یو نړیوال شهکار دی.
او د موضوع له نظره بیا د شیخ بستان پریخ بدله بیخي متفاوته ده:
اوښکې مې خاڅي پر گریوان یو وار نظر که پر ما
راسه گذر که پر ما
د مینې اور دې زما زړگي وړیت په انگار کینا
ښې تار و نار کینا...
تر آخره

دا بیا د عشق سوز او گداز په هغه ژبه شرح کوي چې د یوه ښه لیریک شعر خصوصیت دی. په پټه خزانه کې د موضوع
رنگارنگي دومره پراخه ده چې آن له پند و عبرت څخه ډکې کیسې یا منظومه گۍ هم په کې شته او یوه ښه نمونه یې د
حافظ عبداللطیف اڅکزي د سوی او اوښ کیسه ده:
غورې ونیسئ یارانو دا د اوښ او سوی قصه سوه
خورا ډیره خوږه سوه

ترآخړه

د موضوع له پلوه د هر شاعر سبک دومره متفاوت دی چې سړي ته د پښتو لرغونو ادبیاتو د بډاینې او پراخوالي په اړه حیرانتیا پېښوي چې څنگه زموږ نیکونو د هرې ټولنیزې پېښې، پدیدې او ارزښت لپاره ادبي ایجاد او هستونې کړي دي او په دې اړه یو لوی گنج (پټه خزانه) د ثبوت ښه شاهد دی.

۳. له شکلي پلوه د پټې خزانې د سبکونو رنګارنګي:

پټه خزانه د پښتو شاعرۍ د بیلابیلو فورمونو یوه لویه گنجینه ده. د معمولو قالبونو لکه غزل، قصیده، مثنوي، رباعی، ترکیب بند، ترجیع بند، قطعه، او نورو پرته د هغه مهال پښتو معمولو قالبونو موجودیت هم خورا په زړه پورې دی، په دې کې بدله، ناره، سندرې او نور محلي قالبونه دومره خواږه دي چې له عربو څخه راغلي یو شمیر ادبي قالبونه ورسره سیالي نه شي کولای او له دې څخه دا څرګندېږي چې هغه مهال د پښتو ځانګړي فورمونه ښه په کلکه پالل کیدل او په ولس کې ډیر منلي او په زړه پورې وو.

زه غواړم دلته پر همدې موضوع یو څه تم شم؛ غزل، قصیده، مثنوي او نور قالبونه له خپل عربي خصلت سره ډیر وروسته پښتو ادب ته راغلل او تردې پخوا پښتنو خپل بومي شعري فورمونه لرل. د ادب د تاریخپوهانو له نظره د لنډ یو تاریخ نه دی معلوم او زرګونو کاله پخوا ته رسیږي همداراز بدلې چې په طبیعي توګه د پښتو ادب یو ممتاز فورم دی، دغه فورم نه یوازې په ولسي او فولکلوريکه بڼه په خلکو کې، بلکه له نیکه مرغه په پټه خزانه کې هم خوندي پاتې شوی دی.

بدلې یو له بلې سره له وزني پلوه یو څه تفاوتونه لري خو د هندسي جوړښت له مخې ګډ قالب لري، لومړۍ مسرې یې اوږدې او دوهمې یې لنډې وي. دوه دوه بیتونه سره همقافیه وي او په ځینو بدلو کې اوله مسره تردوو بیتونو وروسته تکرارېږي. بدله عالي موسیقیت لري او ښکاري چې زموږ لرغونیو شاعرانو به په ترنم ویلې، ځکه خو یو شمیر دغه بدلې اوس هم په اسانۍ او خوږلنۍ سره د موسیقي په پردو کې راتلای شي. بدله د پښتنو له اجتماعي فطرت سره په طبیعي توګه مطابق فورم دی او که څوک وغواړي کره کتنه وکړي نو نظر غزل ته له موضوعي پلوه ډیرې پوره او بشپړې دي ځکه په بدلو کې وزني او قالبی محدودیتونه هیڅکله د یوه شاعرانه تصویر د ناقصې اړائې، باعث نه ګرځي. په پټه خزانه کې د شیخ بستان بړیخ، د سیدال خان ناصر او نورو ګڼو شاعرانو خوږې بدلې د یادولو وړ دي او د موسیقیت لپاره یې د بهادر خان دغه خوږه بدله د یادولو وړ ده چې زموږ د زمانې ښه سندرغاړي احمدولي ډیره خوږه سندرې ورڅخه جوړه کړې:

بیلټون دې زور دی تر لېمو مې سهار نم څاڅي

لکه شبنم څاڅي

دا سره یاقوت مې په لمن کې ستا په غم څاڅي

په غم الم څاڅي

ترآخړه

پایله:

له پورتنیو یادونو څخه دا زباتیرې چې پټه خزانه له تاریخي-موضوعي او شکلي پلوه د بیلابیلو سبکونو یو رنگینه خزانه ده چې په هیڅ ډول د یوه یا حتی څو ذهنونو حاصل نه شي کیدای او ددغه کتاب د منکرینو په حدس هیڅ کله یو جوړ شوی (جعلی) کتاب نه شي کیدای ځکه چې د دومره ډیرو رنگینو-متفاوتو او عالي سبکونو رامنځ ته کول په هغه مهال (۱۳۲۲) لمریز کې هغه هم د یوه شخص له خوا د نه منلو وړ خبره ده. زما په نظر دا مسئله لا نورو څېړنو ته اړتیا لري، ځکه د پټې خزانه د متونو رنگیني او عالي سطح او دقیقه پلټنه په خپله ددغه ارزښتمن کتاب حقانیت او لرغونوالی ثابتوي.

څو يادښتونه : له ادبياتو سره د تاريخ او افسانې په پوله کې

د بشري تاريخ په بهير کې، چې څومره شاته ځې نو په ګډه حافظه کې شته انځورونه داسې شي لکه يو ماشوم چې په سپينه پاڼه ډېر څه انځور کړي خو تناسب يې په پام کې نه وي نيولي، د ماشوم په تابلو کې به تاسو يوه کوتره وگورئ چې له پيل څخه غټه ده او بيزو به په کاچوغه ډوډۍ خوري خو الوتکه به بيا د کوټې دننه الوزي... لويان چې دا تابلو گوري هڅه کوي د ماشوم په هنري منطق پوه شي او د هر انځوريز عنصر سرحد وټاکي. د تاريخ حافظه دزرگونو کالو وړاندې حالاتو په اړه همداسې ګډه وډه ده، له لرغونپوهنې پرته څومره چې په تاريخي رواياتو پورې اړه لري موږ له همداسې ګډوډۍ سره مخامخ کېږو. (دلته دا يادونه اړينه ده چې لرغونپوهنه د تاريخ مادي توکي تر ساينسي څېړنې لاندې نيسي او کاريې پر تجربه ولاړ دی ځکه نو لږ اشتباه کوي، خو د تاريخي پېښو په اړه ځينې روايات چې ساينسي اساس نه لري ډېر د باور وړ نه دي.)

يو مهال تاسو يو شمېر تاريخي روايات له ادبياتو، افسانو، اساطيرو او مذهبي متونو سره ګډ موندلای شئ، په دغه ځای کې نو سخته ده چې د هرې برخې پوله بېله کړئ راځئ يو مثال ياد کړو. ګېل ګمېش چې تر ټولو زوړ اساطيري موندل شوی متن دی موږ د ادبياتو، تاريخ، افسانې او مذهبي رواياتو له همداسې ګډون سره مخامخ کوي. ددغې زړه حماسې دولس گونې لوحې چې لرغونپوهانو يې متن ترلاسه کړی دوه ارزښتونه لري، يو خو پخپله لوحې دي چې د لرغونپوهنې له نظره په يوه خاص ځای، ځانګړي زمان او مادي جوړښت پورې اړه لري، لرغونپوهنه يوازې د لوحو په لرغونوالي او څرنگوالي کار لري خو د متن محتوا او تاريخ يې بېل ارزښت دی. د ګېل ګمېش په کيسه کې له محتوي پلوه د بشري ژوند هره ځانګړنه بېلول خورا سخت کار دی. ګېل ګمېش يو قهار، ځواکمن، مستبد او پرځان مين قهرمان دی، هره ناوې چې وډېږي بايد اوله شپه له ده سره تېره کړي.

اودى په خپل ځواک کې چاته تن نه ورکوي. له بلې خوا انګېدو نيمه انسان او په خوی ځناور هغه پهلوان دی چې د ژويو شودې روي او له غولانو سره په بيديا کې څري، ددې لپاره چې انساني خويونه او غريزې پيدا کړي د برخليک پر حکم د معبد يوه ښکلې کنچنۍ ورځي او شپږ ورځې ورسر ځان لوبوي، انګېدو چې د نجلۍ خوند گوري نو ښار ته راځي او له ګېل ګمېش سره تر پهلوانۍ وروسته ملګرتيا پېل کوي دا ملګرتيا پر مخ ځي تردې بريده چې دوى دواړه د ځنگلونو د ساتونکي هېولا جگړې ته ملاتړي او په دې جگړه کې انګېدو وژل کېږي. ګېل ګمېش د خپل ملګري مړينه نه شي زغملای ژړا او انگولا ډېره کوي او څوک نه پرېږدي چې وژل شوی ملګری يې خښ کړي تردې چې د هغه له پوزې څخه چينجيان راخوځيږي او ګېل ګمېش دا مني چې ملګری يې بېرته نه راستنېږي، دا پېښه په ځان غره پهلوان ته دالوست ورکوي چې مرګ حتمي دی او يوه ورځ به دى هم مړ شي، له مرګ څخه ويره او تلپاتې ژوند ته د رسيدو تلوسه ګېل ګمېش دې ته اړ باسي چې بلې دنيا ته سفر وکړي.

او هلته له (اوتنه پيش تيم) څخه، چې د كيسې د روايت له مخې له لوی توپان څخه ژوندی وتلی، د تلپاتې ژوند د راز پوښتنه وکړي، خو بالاخره په دې پوهېږي چې مرگ حق دی او هر ژوندی مخلوق په مرگ محکوم دی.

دا کيسه که تاريخ ته واړوې نو دومره څه درته ويلاى شي چې د زاړه بابل (اوسني عراق) په نينوا کې د گېل گمېش په نوم پاچا تېر شوی دی.

که د کيسې افسانوي اړخ وگورې نو ډېر څه داسې شته چې له تاريخي ارزښت څخه يې افسانوي ارزښت پياوړی کوي: گېل گمېش، انکېدو، د گېل گمېش مور او نور کرکټرونه عادي بشر نه دي بلکې ډېر د ماشومانو په ذهن کې ديوانو او هيوالوو ته ورته دي، کيسه خپل ادبي ارزښت هم لري، په دې کيسه کې کرکټرونه، پېښې، غوټې، تلوسه او پای داسې راغلي، چې د يوه هنري روايت ځانگړتياوې لري او د ژباړې له ژبې څخه يې ښکاري چې په کيسو کې تشبېهات، استعارې، سمبولونه، تصاویر او نور هنري ارزښتونه هم ښه ډېر دي.

په کيسه کې دا وته نه پيش تيم له خولې داسې روايت دی چې کټ مټ د حضرت نوح عليه السلام کيسې ته ورته ده، نړۍ توپان ډوبوي او دی له يو شمېر نورو ژوندويو موجوداتو سره په خپله جوړه کړې بېړۍ کې ژوندی پاتې کېږي دلته نو کيسه مذهبي اړخ خپلوي.

ښه اوس نو زموږ ددې ليکنې اصلي پوښتنه رامنځ ته کېږي او هغه دا چې: «دغه کيسه په ادبياتو کې راځي او يا ميتولوژي (اساطير) يې وگڼو، تاريخ دی يا د مذهبي متونو يوه برخه؟»

ددې پوښتنې ځواب په تاريخپوهنه، انټروپولوژۍ، ادبپوهنه او ميتولوژۍ کې لټولای شو، خو د سپيناوي ځای يې زموږ دغه ليکنه نه ده.

دلته به د تاريخ او افسانې د قلمرو پر پوله او په دې کې د ادبياتو په دريځ خبرې وکړو.

لرغونی ادب له افسانې، اساطيرو، حماسو، عقايدو او تاريخ سره گډ دی، ويدي سرودونه گاخونه (گيتونه) او په مجموع کې اوستا، مهابهارت، شهنامې، په لويديځ کې ايلياد او اديسې، او نور لسگونه آثار يې بيلگې دي. ډېر ځله تاريخ ليکونکو د خپلو ليکنو پر مهال د تاريخي پېښو د گونگو څنډو روښانولو لپاره د هغې دورې ادبي آثارو ته سرور ښکاره کړی او کله کله خو يې د استناد تر بريده باور هم پرې کړی دی. ادبيات چې له تخيل سره ټينگې اړيکې لري، بلکې ډېر ځله د تخيل مولود وي، په علمي برخه کې استناد نه شي پرې کيدای، خو له شکه پرته چې د لرغونو انسانانو د افکارو، ژوند پېښو، عقايدو، باورونو، ارزښتونو او ټولنيز ژوند په اړه تر ټولو پراخ معلومات را رسولای شي، نو له همدې پلوه لرغوني ادبيات د لرغونو انسانانو د پېژندلو لپاره خورا په زړه پورې سرچينې دي.

هره هغه ټولنه چې داسې لرغوني بډای ادبيات لري نو د مدني ژوند له پلوه په ښه وضعيت کې وي، اروپايي مدنيت د خپلې روښانتيا ريښې د زاړه يونان او روم په فرهنگ کې ويني، چې رومي او يوناني ادبيات يې غوره برخه ده که څه هم د منځنيو پېړيو تياري دورې او د کليسا واکمني دې فرهنگ ته خورا لوی زيان ورساوه خو ويې نه شو وژلای بلکې پخپله يې هومره تراغيزلاندې راغلل، چې زاړه ادبيات يې دنوې عيسوي اروپا فرهنگ ته هم ورننوتل. چين، هند، مصر، عراق او زړه آريانا هم همداسې درواخله، سره له دې چې پر آريانا باندې د مغولو پراخ يرغل هرڅه درې وړې کړل خو نورو بيا تر يوه بريده وساتلای شول.

پښتانه د هر ټولنيز، چاپيريالي يا جوړښتي لامل له مخې چې و، په دې بريالي نه شول چې خپل لرغوني ادبيات په ليکنۍ بڼه وساتي د زړې پښتو لرغوني روايات يا په شفاهي کيسو کې تيت شوي او يا هم ځينې غاړې او نارې ورڅخه پاتې شوې، چې دې پېښې د لرغونې بډايې ادبي زيرمې له لرلو څخه محروم کړل، داسې ادب چې د تاريخ او افساني پر پوله ودريدای شي او له نړيوالو آثارو سره سيالي وکړي.

خو عشقي حماسې او افسانې طبعاً چې زموږ دولسي ادب غوره بيلگې دي، مومن خان او شيرينو، آدم خان او درخاني، موسی جان او گلکمې، فتح خان او رابيا او نور داسې نکلوته دي چې زموږ دولسي ادب تر يوه حده د تاريخ او افساني پر پوله درولای شي مگر له لرغوني مدون ادب څخه مو داسې پانگه ورکه شوې ده. يوه نيوکه چې موږ يې تل په خپل معاصر ادبي بهير لرو هغه د لفظي وياړونو او شعارونو افراط دی، چې نه خو يې حماسي آثار گڼلای شو او نه حتی وياړنې، بلکې کليشه يي نارې سوري دي.

زموږ د تاريخي ابهت او عظمت د بيا احيا لپاره د دغو شعارونو پر ځای همداسې بډاي آثار ښايي وپنځول شي، چې زموږ راتلونکو نسلونو ته د حقيقي ميراث، مدني ژوند، ملي وياړونو او تاريخي جلال لاسوندونه او سرچينې شي. زموږ اوسمهالی ادب د داسې يو څو بيلگو خاوند دی، خو لا غځول يې پر زلمي نسل د افغاني هنر او ادب يو پور وگڼي.

مولانا خادم او نیشنلیزم

نیشنلیزم Nationalism یا ملت پالنه د یوې سیاسي مفکورې په توګه د یوه ملت د تشخیص، پرمختګ او پر ځان متکي کیدو لپاره د یوه سیاسي تمایل ترڅنګ یو فردي او رواني تمایل هم دی، یعنې دا یوازې سیاسي مفکوره نه بلکې یوه رواني غریزه هم ده. دغه رواني غریزه هغه مهال د یوې سیاسي مفکورې په بڼه را څرګندېږي چې د سیاست پوهنې، ټولنپوهنې او ولسپوهنې له معیارونو سره سم په ځانګړو چوکاټونو، کړنلارو او منظمو خوځښتونو کې ځای شي. فرد له ځانه سره مینه لري له کورنۍ سره د تړلو مزي ټینګوی ځکه د ځان تر ټولو نږدې اړیکې یې له دوی سره وي د روحي تړون دغه اړیکه په مخروطي بڼه له ځانه پیل بیا کورنۍ قوم او بالاخره ملت ته پراخېږي، زه غواړم ووايم چې له خپل ملت او ولس سره مېنه سیاسي نه بلکه رواني تنده ده.

د تیرو دېرشو کلونو په اوږدو کې سرو- شنه انقلابونو د ډېرو افغاني او ملي ارزښتونو ترڅنګ د افغانانو دغه روحي تنده او غریزه هم وځپله او زموږ د افغاني نیشنلیزم هغه محرکه قوه چې د هېواد د ودانۍ او د ملت د سوکالۍ د حل لاره کېدای شوه په دې او هغه نامه تر برید لاندې راغله. انقلابونو ډېر ښه او محبوب نومونه او اصطلاحات ورسولول او بدنامه یې کړل، انقلاب، ګوند، آزادي، سوله، پوهاند، پروفیسور، رهبر، دیموکراسي، تنظیم او بېلابېل ایزمونه ځینې هغه اصطلاحات و چې تر سیورو لاندې یې جنایتونه وشول او اوس یې حتی یادول زموږ د بیچاره خلکو خوا راګرځوي.

یو له همداسې بدقسمته اصطلاحاتو څخه نیشنلیزم یا ملتپالنه هم وه، چې کله ارتجاعی او کپیټالیستي تمایل او کله کله د کفر او غیر اسلامي تمایل په نامه وځپل شوه حال دا چې له خپل ملت او خلکو سره مېنه او د ملت د سوکالۍ او هوساینې لپاره هلې ځلې نه ارتجاعی عمل و او نه هم کفري او غیر اسلامي کار.

د خپل هېواد، ملت او خلکو قدر هغه وخت زیاد شو چې افغان سرګردانه مهاجر په هراسلامي او غیر اسلامي هېواد کې روحاً وځپل شول، وشرل شول، خوار او فقیر د پردیو په دروازو کې ودرېدل او ایله په دې وپوهېدل چې خپل هویت څومره ارزښت لري، ددې وطن هر او سیدونکی له ملکه بهر اول افغان دی بیا احمد یا محمود او د کلبې یا مقصود زوی.

ښه نو چې داسې ده، د ملت پالنې غریزه هغه څه ده چې د ملت جوړونې او هېواد جوړونې لومړۍ څښتنه یې ګڼلې شو. او دا هغه څه ده چې ترسرو او شنه انقلابونو ډېر پخوا زموږ یو سترګور، وینښ او متبحر دیني عالم ارواښاد مولانا قیام الدین خادم ورته متوجه شوی و. عجیبه داده، چې پر ملت پالنې معتقد ډېر افغان مشران له آره دیني عالمان وو، له پینځو ستورو یې راو نیسه تر استاد عبدالله خدمتګار بختاني پورې چې لوی خدای «ج» دې تر ډېره راته ژوندی لري. زموږ په مشرانو کې استاد خادم هغه څوک دی چې نه یوازې پخپله یو عملي ملت پال شخصیت و بلکې د ملت پالنې یا نیشنلیزم پر تیوري او علمي اړخونو، پېژندنه او څېړنه یې کار هم کړی او دغه تمایل یې افغانانو ته ور معرفي کړی هم و.

و.

ارواښاد استاد خادم په خپله يوه ليکنه «د ملت علمي تشرېح» کې پر ملت او بين المليت باندې بحث کوي او د هغه مهال په فکري چاپېريال کې د دغو اصطلاحاتو تعريف لټوي، استاد يو ځای ليکي:

«د شملي پيړۍ په ابتدا کې لومړی ځل د ملت پرستۍ پلوشې وطن ته راو لويدي. د ملت پرستي رڼا د افکارو تنوير د وطن ميدان ته راووت. تعليم او تربيه، نشريات او تبليغات ورو ورو شروع شول... د قوم پرستۍ بنا د ملت پرستۍ خواته توسعه و ميندله تر څو چې لومړی ځل د ملت پرورۍ عالي او مقدس روح د استقلال په جنگ کې مجسم تبارز وکړ» ۱-۴۵۱.

په پورته کړنو کې هغه باور له ورايه ليدای شو چې استاد خادم يې پر افغاني شننليزم او د هغه پر نتايجو لري. استاد د شننليزم يا ملت پالنې پر اغيز غږېږي او نتيجه اخلي چې که د افغان ولس د افغانيت مېنه او حېنه واي دغه ملت به څنگه تر نورو ولسونو وړاندې خپل استقلال گټلای وي.

بل ځای د يوه شننليست انسان ځانگړنې داسې شماري:

«ملت پرورد ملي سعادت او لوړتيا په مخه کې د وطن د ارتقا او برم په لار کې له کور، کلي او قوم څخه تېروي، ملي گټې ته له هرې يوې بلې گټې نه ترجيح ورکوي. دا حس چا کې نه شي پيدا کېدای، تر څو چې پوه نه شي، سترگې يې خلاصې نه شي په خپل او د جهان په احوال خبر نه شي».

او دا کټ مټ هماغه حس دی چې نن ورته د آب حیات په څېر اړتيا شته د سرو او شنو انقلابونو په بهير کې شخصي، گوندي او ډله ييزې گټې دومره مهمې وي چې افغانستان خو پرېږده حتی د انسانيت او اسلاميت آرونه هم هېر شول د وطن چور او وړانول ځکه مباح گڼل کېدل چې په سياستبانانو کې د ملت او وطن د مېنې حس نه و.

هر چا خپله گټه لټوله او ددې لپاره يې د افغان وينه داسې اسانه بهوله لکه د خوږ اوبه.

ددې ليکنې هدف دادی چې د شننليزم په اړه د مولانا خادم نسخه همدا نن هم او سبا ته هم ددې ملت رنځ دوا کولای شي.

اول دا چې که خدای مکره شننليزم د کفر معادل وي نو ولې د مولانا خادم په څېر گڼ ديني عالمان او روحانيون پرې معتقد وو؟

دوهم دا چې د استاد خادم په څېر افغانستان دوسته او افغان دوسته شخصيتونو کې د شننليزم د حس قوت ډېر

طبيعي و، نه سياسي. هغه مهال د ايډيولوژيو ديکته او تحمیل لا رواج نه و، د استاد خادم د سياسي مفکورې او

تمايل روزنه هغه پخپله کړې وه، هغه ډېر فکر کړی و چې د وطن او ملت د ژغورنې لاره کومه ده؟ او بلاخره دې باور ته

رسېدلی و چې اول دې له وطن او ملت سره مېنه تعريف کړي او بيا دې په ټولو افغانانو کې وروزي. ښايي استاد خادم

او د هغه همزولۍ روڼ انده نسل د لومړي ځل لپاره متوجه شول چې يوازې په ادبياتو او سندرو کې د وطن دوستۍ او

وطن پرستۍ چيغې سورې کفايت نه کوي بلکې افغانان بايد عملاً خپله وطن پالنه او ملت پالنه زبات کړي. په اوسنۍ

نړۍ کې په دې اړه د قضاوت معيار بدل شوی دی، تاسو نړيوالو ته يوازې په شعارونو او ترانو کې ځان ملت پال او

وطن دوست نه شئ ثابتولی بلکې اوس د هر ملت لپاره د وطن دوستۍ معيار د هغه ملت د آبادۍ، پرمختگ، رفاه او

نړيوال اعتبار سطح ده که يو هېواد ډېر آباد او پرمختللی وي نو ملت يې وطن دوسته دی او که يو هېواد وړان، ويجاړ

وروسته پاتې او فقير وي نو ملت يې وطن دوست نه شي گڼل کېدای، ولاو که هر څومره يې په شعرونو او سندرو کې د وطن دوستۍ ډبرې پر سينه وهلې وي. لوی کار د همدغې مفکورې تعميم دی.

پنځه واړه ستوري په تېره بيا استاد خادم، استاد الفت او استاد بېنوا هغه مشران دي چې پخپلو خوږو نثرونو او ليکنو کې يې دې اصل ته پام کړی دی.

د شلمې پېړۍ په لومړۍ نيمايي کې که څه هم د افغانستان سياسي وضعيت ثبات درلوده خو عامه شعور او اجتماعي پوهه خوار ټيټه وه، د بې سوادۍ کچه لوړه وه اقتصاد کمزوری و او خلک له سياسي-ټولنيز فرهنگ سره ډېر نه وو آشنا له همدې امله د نشنليزم په څېر اصطلاحات خلکو ته ناآشنا وو. د استاد خادم په څېر منلو پوهانو او ليکوالو ته ډېر کار په کار و چې دغه اجتماعي ارزښتونه معرفي کړي، استاد خادم او د هغو همزولو ليکوالو يو امکان درلوده او هغه دا چې د خپل اجتماعي موقف، ديني پوهې او ولسي شخصيتونو له برکته په عامو خلکو کې منلي وو، او د هېڅ ډول بهرني سياسي ايزم ټاپه نه وه پرې لگېدلې او خلکو پرې باور کاوه.

استاد خادم څنگه نشنليزم خلکو ته ورپېژانده؟ عجيبه ده، د اجتماعي اصطلاحاتو پېژندنه ځانگړي ميتودونه لري او استاد خادم هغه مهال پردې ميتودونو پوهېده په نړۍ کې د نورو موډلونو معرفي او بېلگه يې شنه ددغه کار يوه برخه ده استاد خادم پخپله يوه ليکنه کې چې د ملييت حس نومېږي د نشنليزم موډلونه معرفي کوي. استاد د امريکا،

هندوستان، پښتونستان او نورو ملتونو مثالونه معرفي کوي او د خپلې ليکنې په پای کې داسې نتيجه اخلي: «دا طبيعي ده چې د بشريو فرد هغې ژبې سره علاقه او محبت لري چې هغه يې مورنۍ ژبه وي او همدا ژبه له ټولو ژبو څخه مرجحه گڼي او هغه وخت ځان مسعود او نیک بخت ويني چې خپل قومي غرور د تاريخ په پاڼو کې ملاحظه کړي. مليت په هر نسل کې خپل موجوديت ساتي او په يوه ځلانده څېره سره ظهور کوي.»

په نوې ارواپوهنه کې له فردي ارواپوهنې ورهاخوا يوه اصطلاح شته چې قومي ارواپوهنه يې بولي، قومي ارواپوهنه د هغو گډو ارکيتيپونو مجموعه ده چې له ارثي پلوه له يوه نسل څخه بل ته لېږدي او آن په فردي تحت الشعور کې يوه لويه برخه جوړوي، فردي شخصيت د ودې په بهېر کې په کلکه د لاشعور له دغو رسوبي خاطراتو څخه اغيزمنی. له کورنۍ، مورنۍ ژبې، قومي جوړښت، نژاد، ملت او هېواد سره مېنه مخامخ په همدغو ارثي اخيستنو پورې اړه لري. تاسو د کارل گوستاو يونگ په بحثونو کې د کلتوري او قومي ارزښتونو د انتقال او د قومي تمايل د رواني اړخونو گڼ شمېر مثالونه کتلای شي ځکه خو موږ ددې کرښو په پيل کې ياده کړه چې نشنليسي تمايل غريزي او رواني بنسټ لري، زموږ استاد خادم کلونه کلونه پخوا دې ته متوجه شوی و، د استاد دغه کرښې ولولئ.

«که څه هم ځينې مورخان او فلاسفه د مليت او نشناليزم مفکورې سره مخالف دي او په امحا کې يې زيار باسي خو سره ددې دوی نه شي موفق کېدلی چې د مليت حس له منځه يوسي. ځکه چې دا کار د افرادو په ذاتي تمايلاتو متکي دی او لکه څنگه چې خلک د خپل موروثي هېواد «مسقط الرأس» سره بې دليله محبت او علاقه لري. همدارنگه يې د خپل مليت سره هم لري نو په دې لحاظ ويلى شو چې ددې مفکورې په ضد هر رنگ مقابله کول تاثير نه شي کولای.» هېره دې نه وي چې له خپل ملت سره مېنه او خپل ولس او هېواد ته کار هېڅکله د بل ملت او هېواد يا قوم پر ضد گام اخيستل نه دي.

د نړيوال کېدو يا (Globalization) په عصر کې هم ملتونو خپل جوړښت ساتلی، د اروپا په لويه وچه کې چې اوس د يوه هېواد په څېر سره يو ځای شوي ده فرانسوي پر خپل فرانسوي توب نازېږي او جرمن پر خپل جرمنوالي وياړي، ملت ملت دی، له ملت سره همدا ليونۍ مېنه وه چې له نړيوالې جگړې څخه را وتلې ټوټه ټوټه او ويجاړه جرمني يې ډېر ژر د اروپا په لومړي اقتصادي ځواک بدله کړه.

افغانستان هم له جگړې څخه راوتلی، د نړيوالې ټولنې د مرستو د ميليونونو ډالرو بهر هم ورته را روان دی خو لا هم نه جوړېږي، ځکه موږ له خپل ملت سره مېنه نه لرو او د نشنلېزم حس مو کمزوری دی.

که څوک دا بهانه کوي چې موږ خو بهرنيان نه پرېږدي چې جوړ شو، دا «عذر بدتر از گناه» ده ځکه ولې بهرنيانو ته اجازه ورکوي چې موږ له آبادۍ څخه منع کړي او يو بل را باندې ووژني، موږ که پر هېواد او ملت مين وای او د هر سياسي حرکت هدف مو د افغانستان او افغان هوسايننه او آبادي وای بيا خو بهرنيو دا لوبې نه شوې را باندې کولای.

نشنلېزم له بل سره دښمني نه بلکه د ځان آبادي ده. د نشنلېزم بل منطق دادی چې تر هغو ټول قوم نيکمرغه نه شي فردي نيکمرغي ناممکنه ده. تاسو به ښکلی کور ولرئ، په ښکلي موټر کې به گرځئ، په بانک کې به ډېرې پيسې ولرئ خو همدا چې ښار ته راوؤئ او د سواليگرو کتار وگورئ نو وجدان به مو وځورېږي چې د ښار سپرک ويجاړوي نو ستاسو ښکلي موټر ته به تاوان ورسوي او ستاسو ښکلي جامې به په خټو شي، خاورې به تنفس کړي او په يوه ويجاړ روغتون کې به مو علاج ونه شي.

دا په دې مانا چې فردي نيکمرغي هم په ملي نيکمرغي کې نغښتې ده او د ملي نيکمرغۍ د رامنځته کېدو لپاره هاند او هڅې د نشنلېزم او ملت پالنې د روحيې پر اساس رامنځته کېږي هغوی چې په سروشنو انقلابونو کې ځانونه وپرسول او نړيوال بانکونه يې له خپلو پيسو ډک کړل دغه اصل ته نه دي متوجه شوي، چې تر څو يې خلک نه وي نيکمرغه شوي دوی او کورنۍ يې نه شي نيکمرغه کېدای، او دادی د افغاني نشنلېزم حکم. له پورتنی بحث څخه داسې پایله اخلو:

استاد خادم د يوه متبحر ديني عالم په توگه نشنلېزم را پېژنده او د ملتونو د نيکمرغۍ او رفا لپاره يې د هڅو معنوي سرچينه گڼله، استاد باور درلوده چې هېوادونه يوازې د دوستۍ په شعارونو نه بلکه له ملت او هېواد سره د کلک محبت او مينې پر اساس د عملي هلو ځلو په پايله کې ودانېږي.

ملت پالنه کومه را تپل شوې سياسي ايډيولوژي نه بلکه په افرادو کې يو ذاتي تمايل او رواني ځواک دی. ځکه خو انسان فطري ملت پال او هېواد دوست وي.

اوس چې افغانستان له ملي پلوه ډېرې ستونزې لري او خدای مکره بېرې يې ډوبه ده، يو ځل بيا ډېرو ملي مرشدانو ته اړتيا لرو چې د استاد خادم په څېر را پاڅېږي، په قلم، قدم او درهم ملت راوينس کړي، رالوييدونکی نسل په دې وپوهوي، چې دوی هم يو هېواد لري چې افغانستان نومېږي، دوی هم يو ملت لري چې افغان ورته وايي او دوی بايد د افغاني نشنلېزم پر گانه سينگار د ودانۍ معرکې ته ورگډ شي. افغان نسل ته په تېر تاريخ تش وياړونه روزي نه ورکوي او په ادبياتو او سندرو کې د ملت پالنې او هېواد دوستۍ شعارونه کافي نه دي بلکه د افغاني ملت پالنې پر روحيه

سمبال نسل باید یو شمېر داسې عملي میکانیزمونه رامنځ ته کړي چې د هغو پر اساس وران افغانستان ودان او ځوریدلی ملت هوسا شي .

د استاد الفت یو نثريوه دنیا خبرې

د استاد الفت پر نثري لیکنو گڼې لیکنې شوي، زه غواړم د بیلگې په توگه د هغه یو نثر راواخلم او د بلاغت او اجتماعي پیغام رسولو د کمال له نظره پرې یوه لنډه تبصره وکړم، ځکه موږ د تاریخ په یوه داسې مرحله کې ژوند کوو چې تر هر څه ډېر ټولنیزې اصلاح او د اجتماعي شعور لوړولو ته اړتیا لرو، زموږ ډیرې بدبختۍ زموږ د گډې شعوري سطحې له ټیټوالي څخه رازیږي. ادبیات او په ادبیاتو کې د استاد الفت په څېر د یوه دراک لیکوال پاڅه، منطقي او بلیغ نثرونه د داسې اصلاح تر ټولو ښه وسایل دي، نن سبا د عامه پوهاوي Public Education لپاره داسې مواد په نړیواله سطح اهمیت لري. ممتاز ادبي نثرونه یوازې د ښه پیغام رسولو له نظره اهمیت نه لري، بلکې هنري ارزښت یې په دې کې وي چې د نظرونو پیغام څنگه رسوي، په بله ژبه په کومو ادبي ارزښتونو یې پسولي. زما د نظرونو نثري ټوټه (جگ برجونه) نومېږي چې دلته یې راانقلوم.

جگ برجونه

د کلا برجونه او دېوالونه ډېر جگ و، د کلا شاوخوا ته خندق ډېر ژور و، له دغه جگوالي سره دغه ټیټوالی تړلی و او د لوړتیا راز په همدغه کنده کې پټ و، ترڅو چې یو ځای ډېر ژور نه شي د چا برجونه نه جگيږي. دیوه لوړېدل او د بل ټیټېدل یو له بله تړلي دي، دا جگ برجونه هر چا له لرې لیدل مگر دا لویه کنده له لرې چا نه لیده او د نژدې خلکو هم ډېر پام ورته نه و.

زموږ سترگې له ډېر لرې ځایه لوړ ځلي او جگ برجونه ویني مگر ژورې ځاگانې او لویې کندې څو قدمه هغه ځوانه ویني.

د دې هسکو دېوالونو او لوړو برجونو خټه له همدغه ټیټ ځایه اخیستل شوې ده، دا خټه د سنډا له پښو لاندې پخه شوه او ډېرو خلکو په لتو ووهله بې له دېنه دا دېوالونه او برجونه نه لوړېده.

یوه لوړ مقام ته رسېدل دغه راز کارونه په مخکې لري او ټیټ همدغسې جگيږي، د دنیا جاه و جلال عزت او منزلت هماغه لوړ برجونه دي، چې سرگذشت یې له ډېر ټیټ ځایه شروع کیږي. کوم سر چې د ډېرو خلکو په مخکې په تعظیم ټیټ نه شي نور سرونه ورته په احترام نه ټیټیږي، هغه چې بل ته لاس په نامه نه وي ولاړ نور ورته لاس په نامه نه دریږي، دا هغه پور دی چې سړی یې یوه ته ورکوي او له بل نه یې غواړي.

که دا خبره تاسو منلې نوراشئ، د خان نوکران وگورئ! هغه چې د خان په مخکې خپل سر ډېر ټیټوي په نورو باندې تفوق لري او درجه یې لوړه ده هغه آس چې د ارباب د سپرلۍ د پاره په کمند کې ولاړ دی له نورو اسونو نه ډېر قدر لري

او میتران یې ډېر ښه خدمت کوي.

که موږ حقیقت ته ځیر شو عزت ډېر ځله په ذلت گاته شي او باداري د غلامۍ نتیجه ده، ډېر خلک شته چې د شخصیت د گټلو د پاره خپل شخصیت له پښو لاندې کوي او د عزت د پاره عزه النفس قربانوي.

څنگه چې دهقانان غنم په خاورو کې شیندي او بیا د غنمو درمندونه اخلي دوی هم عزت او شخصیت له خاورو لاندې کوي او دې ته یې منتظروي.

په دنیا کې ډېر لږ کسان دي چې خپل فطري او طبیعي لوړوالی په بل شان ساتي او د لوړو برجونو غوندې نه دي بلکې د غرو له جگو څو کو سره شباهت لري.

دا له قدیمه دود و، چې د لوړو دېوالونو خاوندو کلاگانو به په خپله شا او خوا کې خندقونه هم درلودل، خندقونه به د دښمنانو د یرغل پر مهال دهغوی مخه نیوله، د لویو بالاحصارونو پر شا او خوا هم لوی لوی خندقونه راگرځېدلي وو، استاد الفت موږ ته د دغه تشبیهی مثال په رڼا په یادولو خپله مفکوره هم را پېژني او وایی چې لوی دېوالونه ځکه لوړ دي چې تر څنگه یې خندقونه ژور دي یعنې هغه خلک چې لوړ شوي خامخایي ځینې خلک واره کړي چې نظر هغو ته دوی لوی ښکاري، د استاد الفت د خبرې یوه مانا دا هم ده چې د ځینو خلکو عزت د نورو په ذلت کې وي د استاد الفت هدف هغه مصنوعي وقار او حیثیت دی چې ځینې خلک یې د نورو په ذلیلولو او خوارولو کې گټي، زموږ په ټولنه کې ډېر داسې خلک شته چې د نورو په وژلو، لوټولو، ځورولو او خوارولو، لوی شوي، مهم شوي، او واک و ځواک ته

رسیدلي. دا په حقیقت کې هماغه کاذبه لویي ده چې استاد الفت ورته اشاره کړې ده، د استاد الفت د منطق او استدلال یوه ښېگڼه، ځانگړنه او خوږوالی په دې کې دی چې هڅه کوي خپل خلک په داسې مثالونو پوه کړي چې د هغوی لپاره د پوهاوي وړ وي، خلک ورسره اشنا وي او په ورځني ژوند کې ورسره سرو کار ولري، آن نالوستي او عام خلک هم پرې پوه شي، وگورئ، برجورې کلاگانې، د هغو تر څنگ خندقونه د سندا له پښو لاندې د خټو پخېدل او بیا ورڅخه

دېوالونه او برجونه جوړول هغه څه دي چې د افغانستان خلک یې پېژني او په اسانۍ سره یې تصور کولای شي، استاد الفت د نیویارک او پاریس مانۍ گانې او برجونه نه دي ښودلي، ځکه بېچاره افغانان له هغو سره نه دي بلد. د استاد نور مثالونه هم محلي او اشنا دي: خان او د هغه نوکران، د خان آس، کمند، میتران، دهقانان، درمندونه او د غرونو جگې څوکې دا ټول د هغه د عالي منطق لپاره ساده او عام فهمه مثالونه او په زړه پورې تشبیهات دي. د استاد الفت استدلال

دا دی چې د هېواد او ټولنیزو ارزښتونو اصلي ساتونکي خلک دي، سره له دې چې له لرې څخه یوازې لوړ دېوالونه

ښکاري، یعنې ټول هغه کسان ویني چې په لوړو څوکیو ناست دي، فکر کېږي چې هر څه دوی کوي حال دا چې د کلا

(کېدای شي د ارزښتونو سمبول وي) په ساتلو کې نه یوازې دېوالونه بلکې خندقونه (عادي خلک) چې نه لیدل کېږي

هم ډېر رول او ونډه لري. او عجیب دا ده چې دېوالونه دورانېدو او رالوېدو وړ دي مگر خندقونه تر دېوالونو ډېر د

اطمینان وړ دي.

د استاد الفت منطق دا دی چې: ((یو لوړ مقام ته رسېدل دغه راز کارونه په مخکې لري او ټیټ همدغسې جگېږي یا د

دنیا جاه و جلال، عزت او منزلت هماغه لوړ برجونه دي چې سرگذشت یې له ډېر ټیټ ځایه شروع کېږي.)) دا خبره دوه

بېل بېل پېغامونه درلودای شي، یو دا چې تر هغو ذلت و نه منې او بل ته ټیټ و پاس نه شي لویي نه شته، په دې کې یو

تريخ طنز او اجتماعي انتقاد نغښتی دی، يعنې له بده مرغه زموږ ټولنه په ارزښتونو نه ده ولاړه بلکې غواړه ماري، چاپلوسي او بې ځايه ټيټ و پاس کېدل يو ځای ته د رسېدو وسيله ده، ځکه خو استاد الفت وايي: ((کوم سر چې د ډېرو خلکو په مخکې په تعظيم ټيټ نه شي نور سرونه ورته په احترام نه ټيټيږي. هغه چې بل ته لاس په نامه نه وي ولاړ نور ورته لاس په نامه نه دريږي. دا هغه پور دی چې سړی يې يوه ته ورکوي او له بل نه يې غواړي)) استاد الفت په خپل دې استدلال کې په غير مستقيم ډول وايي چې بايد د لويېدو او مقامونو ته د رسېدو وسيله چاپلوسي او ټيټ پاس کېدل نه وي بلکې لياقت، پاکي، استعداد او تخصص وي، ځکه هغه څوک چې استعداد، توانايي، پوهه او تخصص لري د مصنوعي او په لاس جوړ شويو برجونو غوندې نه دي بلکې ((د غرو له جگو څو کو سره شباهت لري)) چې هيڅ ځواک يې نه شي را پرزولی.

خو د استاد الفت استدلال يو بل اړخ هم لري او هغه د دې ليکنې دوهم پيغام دی چې په نامستقيم ډول ورڅخه څرگند يږي، دغه مثبت پيغام داسې تفسيرولای شو چې: ټول ستر خلک او لوړ مقامات يو وخت واړه وو، دوی زحمت او خواري ايستلې، ځان يې ستومانه کړی د استاد الفت په اصطلاح د وخت د سند اگانو له پښو لاندې يې ځان پوخ کړی خو دغې درجې ته رسيدلي دي، يعنې تر څو خواري، زحمت او کوشش و نه کړو ځان لویو او هسکو موقوفو ته نه شو رسولای استاد په اخرو کړنو کې دې ته هم غير مستقيم اشاره کوي چې په زحمت، زيار، کوشش، استعداد او تخصص يو ځای ته رسېدل د خټينو دېوالونو په شان مصنوعي او کاذب لوړوالی نه دی بلکې د غرونو د هسکو څو کو په شان لوړېدل وي چې د زمان هيڅ جبر يې نه شي راپر ځولی.

د استاد الفت له دغې ليکنې څخه موږ يو بل واقعيت هم موندلای شو، سره له دې چې ليکوال دې ته هيڅ ډول مستقيمه اشاره نه کوي خو د ښه ادبي اثر ښېگڼه دا ده چې موږ په کې راز راز حقايق موندلای او تفسيرولای شو: موږ افغانان له بده مرغه ډېره سرمايه، بشري قوه، وخت او نور امکانات د لویو لویو کلاگانو او برجونو په جوړولو لگوو، حال دا چې د جريونو جريونو لویې کلاگانې موږ ته هيڅ ډول اقتصادي گټه نه رسوي، بلکې موږ تاواني کوي هم، موږ د سيالۍ او ناسمې همچشمۍ له لاسه لوړې کلاگانې جوړوو خو په کې د ټيټې سطحې ژوند کوو، پوهه مو د خټو له خندقونو څخه هم ټيټه ده، په لوړو کلاگانو او برجونو کې د ژوند ډېر ټيټ امکانات هم نه لرو، کېدای شي په ډېرو لوړو کلاگانو کې محصورې افغانانې د جامو مينځلو يالاس و مخ پاکولو لپاره صابون هم ونه لري او په کلاگانو کې د محصورو ماشومانو لپاره د لوستلو کتاب خو لا څه کوي چې يوه ټوټه کاغذ به هم نه وي چې څه ورڅخه زده کړي. بله مسئله دا ده چې زموږ برجونو او دېوالونو زموږ د ښمنينو شاهدان دي، له دې ښکاري چې د جگړې، بديو او وژنو، حملو او دفاع کولتور په موږ کې تر ټولو زورور دی، هر بهرني ته موږ په لوی لاس ثابتوو چې موږ د بديو او جگړو خلک يو، ډارېږو ځکه نو ځانونه په لویو کلاگانو او برجونو کې ساتو زموږ د کلاگانو برجونو تيرکښونه (د ډزو لپاره سوري) هم لري او دا د دې ښه ده چې موږ له دې تيرکښونو څخه خپل ښمنان په ښه کوو.

د استاد الفت د نثر کمال دا دی چې د دې په شان گڼ تفسيرونه ور څخه کېدای شي، استاد الفت پخپله نتيجه نه اخلي، هيڅ پايله اخيسته Conclusion نه ورکوي، بلکې خپل پوخ استدلال داسې اړايه کوي چې موږ په خپله ورڅخه نتيجه واخلو، موږ يوازې په همدې تير لنډ بحث کې دوه درې نتيجې واخيستې او هر فکر ورڅخه خپله پايله

ترلاسه کړه.

د استاد الفت په نثر کې تصویر نگاري هم د پام وړ ده، استاد الفت خپله لیکنه داسې پیل کوي :
((د کلا برجونه او دېوالونه ډېر جگ وو، د کلا شاوخوا ته خندق ډېر ژورو...))

د ایو ساده خورون عیني تصویر دی، زموږ ذهن مخامخ له یوې دنگې کلا او د هغې له خندق سره اشنا کوي، بیا پرته له دې چې د تشبیه کوم ارتباطي توری و کاروي خپل تر (د بحث اصلي موضوع) را وړاندې کوي:
((له دغه جگوالي سره دغه ټیټوالی تړلی و او د لوړتیا راز په همدغه کنده کې پټ و...))

دوه جملې وروسته استاد د خپلې لیکنې زمانه بدلوي او له ماضي څخه حال ته راځي:
((زموږ سترگې له ډېر لرې ځایه لوړ ځلي او جگ برجونه ویني مگر ژورې څاګانې او د لویې کندې څو قدمه هغه ځوانه ویني...))

د استاد په دې کار کې هم یو کمال دی، دی موږ (لوستونکی) هم ځان سره شریکوي یعنې لیکنه له یوازې روایتی حالت څخه استدلالی حالت ته را اړوي موږ په دغه اوښتون کې وینو چې لیکوال ناڅاپه موږ هم له ځانه سره شریکوي او د جمع متکلم په استازیتوب بحث کوي. څو جملې وروسته لیکوال موږ مخاطب کوي او لیکي ((که دا خبره تاسې منلې نوراشئ، د خان نوکران وگورئ...)) په لنډو ادبي نثرونو کې د کلام دا ډول اوښتون یو په زړه پورې تخنیک دی، زه فکر کوم په دې توګه د کلام له تکراري حالت او سار په روایت څخه مخنیوی کېږي، او متن پخپله د یوه ژوندي متکلم په توګه له موږ سره خبرې کوي، کله موږ له ځان سره ملګري کوي چې شهادت ورکړو، کله خطاب راته کوي او کله کله کیسه راته کوي، د فصاحت په اړه د یوه ښه خطیب کمال د ادی چې خپل مخاطب له ځان سره ولري، کله کله پوښتنه ورڅخه وکړي، کله یې د خپلو خبرو سموالي ته متوجه کړي، موږ کله کله په ورځنیو ډیالوګونو کې خپل مخاطب ته وایو، همداسې نه ده؟ ته څه فکر کوي؟ که ته هم زما په ځای وای... او نور دا د دې لپاره چې خپل مخاطب ته د خبرو جدي والی وښیو، استاد الفت همدا کار په نثر لیکنه کې کوي او په دومره مهارت یې کوي چې پرته له دې چې د لیکنې عادي بهیر ته زیان ورسېږي لوستونکی له ځان سره ساتي.

زما له نظره د استاد الفت د نثرونو ډیرې بیلګې د داسې شننو وړ دي، چې زلمیو نثر لیکونکو ته د زده کړې تر ټولو عالي مواد دي، موږ کولای شو د ارواښاد استاد له راپاتې میراث څخه د ښو لیکنو ډېر کمالات زده کړو.

تړلې ټولنه، ژباړه، پرانیستې ټولنه

تړلې ټولنه په یوه جغرافیایي موقعیت کې د یو شمېر خلکو هغه مجموعه ده چې د سیاسي جبر، اقتصادي محدودیتونو، مدني وروسته پاتې والي یا کولتوري بېلتون له امله له نړیوالې ټولنې سره فکري، فرهنګي او مدني اړیکې ونه لري. خو پرانیستې ټولنه د دې پر عکس ده، چې د فکر، فرهنګي او مدني اړیکو د ټینګښت لپاره ځانګړې محدودیت نه لري.

دغه دواړه اصطلاحات هغه وخت په جدي بڼه مطرح شول چې په نړۍ کې سیاسي-اقتصادي متفاوتو سیمستمونو د خپل سیال د فکري نفوذ د مخنیوي لپاره په خپله محدودیتونه وضع کړل.

ټولنپوهان باور لري چې په منځنیو پېړیو کې اروپایي سخت دریځو او د کلیساګانو واکمنو خپلې ټولنې له فکري کولتوري پلوه تړلې ساتلې خو عقلي پرمختګونه د مذهبي ښکېلاک ګواښ رامنځ ته نه شي کړای همدا راز کلیسایي واک نه غوښتل رېښتیني دیني تفسیرونه رامنځ ته شي ځکه د دوی سیاسي واکمنۍ ته یې زیان رساوه.

تر دې را وروسته د کمونیزم له رامنځته کېدو سره کمونیستي ټولنو د پانګوالۍ او پانګوالۍ د کمونیستي هغو پر وړاندې خپل وروڼه و تړل او بیلې بیلې تړلې ټولنې یې رامنځ ته کړې البته په داسې حال کې چې شوروي پلوه ټولنې په دې چاره کې ډېرې سخت دریځه او بې رحمه وې. هغه مهال د سیاسي جبر له مخې د فکر او فرهنګي نفوذ مخه د ټوپکو اوزندانو د میلو په وسیله نیول کېده. له مدنیته ځینې لري پاتې ټولنې هم تړلې یادېدای شي لکه د امریکا تر کشف مخکې هلته د بومي سوریو ستکو ټولنه یا په افریقا او اسیا کې د ځینو وحشي قبیلو خلک.

د پرانیستو ټولنو د رامنځ ته کولو لپاره پراخو هڅو او دیموکراتیکو حکومتونو پراختیا په دې وروستیو څو لسیزو کې دومره ګرمه شوه چې د پرمختللې برېښنایي ټکنالوژۍ په مرسته یې د نړیوال کېدو globalization مفکوره ایجاد او پیاوړې کړه.

دا مهال فکرونو، علمي موندونو، د سیاسي نظریاتو زغم او د فرهنګي تجربو او آثارو پراخېدل دومره عام شول چې نړۍ یې په رښتیا هم د یوه کلي په اندازه راګوچنۍ کړه او په اصطلاح د کوزې کلا ډنگ تر برې هم ورسېد.

لویدیزي اروپا او د امریکې متحده ایالاتو چې له اقتصادي اړخه نړیواله سرخپلې په لاس کې درلوده

سیاسي- فرهنګي برتري یې هم راخپله کړه او د ملګرو ملتونو ادارې پنځه یا شپږ ژبې په نړیوالې کچه و منلې چې انګریزي، فرانسوي، جرمني، هسپانوي، روسي او عربي وې. د نړۍ ګڼو هېوادونو د پرانیستو ټولنو او نړیوال کېدو په بهیر کې پر دغو ژبو ځان وپوهاوه په تېره بیا انګریزي له دې پلوه ډېر مهمه شوه آن چې په یو شمېر ټولنو کې یې انګریزي څه نه شول کېدای همدلته و چې یو شمېر ځانته غره او پر خپلو فرهنګي اصالتونو ولاړو ټولنو بېله لاره خپله کړه، دوی چې نه غوښتل خپلې ژبې، فرهنګي ارزښتونه، ملي غرور او تشخص له لاسه ورکړي، له بلې خوا د پرانیستو ټولنو او بیا نړیوال کېدو له کاروانه یې هم وروسته پاتې والی نه شو زغملای، نو یې ژباړو ته زور ورکړ. ژباړو په دې بهیر کې دوه ګټې درلودې یو څو یې د نړیوالو پرمختګونو ارزښتونه دوی ته رارسول له بلې خوا یې خپلې ژبې یا د ژبو

پانگه هم پياوړې کېده، پته او سياسي نښېګڼه يې دا وه چې په ژباړو کې يې هر هغه څه سانسورولای شو چې دوی يې خپلې ټولنې ته راتلل نه غوښتل.

ايران، چين، جاپان، ځينې اروپايي هېوادونه (په تېره بيا سکالدينوي هغه) د داسې هېوادونو بيلګې دي. دغو هېوادونو خپلې فرهنگي سابقې ته ډېر اهميت ورکاوه او د دې تر څنګ يې غوښتل خپل خلک له هر راز سياسي، فکري-علمي او ادبي (په مجموع کې فرهنگي) پرمختګونو څخه باخبره وساتي او په اصطلاح له دې اړخه ترلې ټولنه پاتې نه شي نو يې متې را بډو هلې، له ادبي او علمي آثارو رانيولې تر سياسي مانو فيستونو، ويناوو، تاريخي کتیبو، اعلاميو قوانينو او... پورې هر څه يې راوژباړل. همدا راز د دې لپاره چې د نړيوال کېدو په بهير ور ګډ شي او نورو ته د خپل فرهنگي ارزښتونو زور ور وښيي نورو ژبو ته يې هم خپل هغه ور وژباړل او نړيوال يې پر دې وپوهول چې (دلته هم څوک شته!) که څه هم ځينو هېوادونو تر دې اسانه لار غوره کړه او د دې لپاره چې پرانيستې ټولنه را منځ ته کړي او له نړيوال کېدو سره ملګري وي د خپلو ژبو تر څنګ يې يوه نړيواله ژبه په خپل هېواد کې رسمي کړه او خلک يې وهڅول چې دغه ژبې زده کړي، البته چې دې چارې په دغو هېوادو کې تاريخي ريښې درلودې او د استعمار په پړاو پورې تړلې وې.

هند، پاکستان، لاتينه امريکا، افريقايي (فرانسوي ژبي او انګريزي ژبي) هېوادونه او په منځنۍ اسيا کې روسي ژبي هېوادونه له دې ډلې څخه شمېرلی شو.

له بده مرغه موږ هم په غير رسمي توګه همدې لور ته ور روان يو، که څه هم کومه بهرنۍ ژبه مو رسمي نه ده اعلان کړې خو د کار او روزۍ موندلو لپاره يې د خپل نوم تر زده کولو مخکې پر زده کړه ټينګار کوو. په هر صورت اوس به لاندې درې پوښتنو ته ځواب ولټوو:

۱_ پرانيستې ټولنه څه ګټې او زيانونه لري؟

۲_ ژباړه د يوې پرانيستې ټولنې په را منځ ته کولو کې څومره او څنګه ونډه لري؟

۳_ په دې بهير کې موږ چيرې يو؟

لومړۍ پوښتنه: پرانيستې ټولنه څه ګټې او زيانونه لري؟

په دوديزو ارزښتونو ولاړ ټولنپوهان وايي چې د پرانيستې ټولنې د را منځ ته کېدو په بهير کې (په تېره بيا په لومړيو پړاوونو کې) سنتونه، بومي عادات، کولتوري او کله-کله عقيدوي ارزښتونو ته زيان اوږي دا اندېښنه پر ځای ده په تېره بيا په هغو ټولنو کې چې اجتماعي شعور يې ټيټ وي او له اقتصادي پلوه کمزوري وي، ځکه د پرانيستې ټولنې غېږد نويو پديدو منلو ته خلاصه وي کله کله د ژوند چټک پرمختګ پخپله د ځنډنيو عاداتو د هېرېدا باعث ګرځي. د پرانيستې ټولنې بل تاوان په فرد، کورنۍ او ټولنه کې د بدلونونو له امله رواني ګډوډي ده. هر نوی، پردی چې له ځايي او زوړ ارزښت سره مواجه شي څه نا څه کشمکش را منځ ته کوي.

په لومړي سر کې د فرد اروايي حالت له نارملتيا باسي بيا د فرد برخورد له فرد سره بدلوي او په نتيجه کې ټولنه له ګډوډۍ سره مخامخېږي. کله کله دا ستونزې موقتي وي، ځينو ټولنو د داسې ستونزو د مخنيوي لپاره خپل قوانين هومره پرانيستي جوړ کړي وي چې ارزښتونه د فرد د حقوقو په اساس ټاکل کېږي نه دا چې فرد خپل مکلفيتونه د

موجودو کولتوري ارزښتونو تابع کړي. د داسې ټولنې یوه بېلگه د امریکا د متحده ایالاتو ټولنه ده، دوی په دې عقیده دي چې هر کولتور چې امریکا ته راځي هغه د امریکې کولتور دی. هیڅ کولتور ممنوع نه دی تر هغه چې د فرد او ټولنې تثبیت شویو حقونو ته زیان وانه پوي او هیڅ کولتوري ارزښت، چې د یوه فرد یا ډلې خوښ نه وي مراعات یې لازمي نه دی.

په هر صورت د پرانیستې ټولنې گټې ډیرې دي لومړی دا چې فکري او عقلي پراختیا ته لاره هواروي ټولنیزه پوهه پیاوړې کوي، د دموکراتیکو اصولو له تطبیق سره مرسته کوي او د انساني حقونو تامین ته هم لاره هواروي. خو په دې شرط چې داسې ټولنیز چوکاټونه موجود وي چې په ټولنه کې موجود سالم کولتوري ارزښتونه او عقیدوي اصول له زیان څخه محفوظ وساتي.

ټول مدني ارزښتونه لکه د قانون واکمني، د بل حق ته درناوی او د فکر و بیان ازادي په پرانیستو ټولنو کې ښه ترا د تطبیق وړ دي.

۲_ ژباړه د پرانیستې ټولنې په رامنځ ته کولو کې خومره او څنگه ونډه لري؟

ټول هغه فرهنګي میراثونه چې په مکتوب، ثبت شوي یا په شفاهي بڼه وجود لري یا ایجاد یې د ژباړې وړ دي. په دې کې متون (کتابونه، رسالې، مجلې، برېښنايي متنونه، ورځپاڼې، کتیبې، لیکونه او نور) فلمونه ډرامې تصویری راپورتاژونه، آرشیفي مواد، غریز متنونه حتی ولسي او شفاهي ادبیات راتللاي شي دا چې د هرڅه په اړه وي، اما ټولې بشري نړۍ گډه فکري پانگه ده هره ټولنه حق لري له دغې گډې پانگې او بشري میراث څخه زده کړه وکړي، تجربه یې کړي او پرې پوه شي، نو ددې لپاره هغه باید وژباړي، پرانیستې ټولنه په حقیقت کې د پوهېدا لپاره هڅو ته د زمينې برابرول دي، پرانیستې ټولنه د ژباړې او ژباړه د پرانیستې ټولنې لپاره مکمل او متمم دي، یعنې د علمي، فرهنګي-ادبي او هنري میراثونو ژباړه د جمعي فکر سطحه لوړوي، ټولنیز شعور ته وده ښيي او په نتیجه کې د پرانیستې ټولنې لپاره شرایط برابرېږي.

همدا راز په پرانیستې ټولنه کې د ضرورت او اړتیا د شدید احساس په نتیجه کې خلک ژباړې ته هڅول کېږي. د پرانیستې ټولنې خصوصیت دی چې تاسو باید له نړیوالو فرهنګي حوزو سره پلونه وتړئ، په دې لړ کې ژباړه د یو صنعت په توګه یو مهم پول دی. اطلاعاتو او معلوماتو ته لاسېږي د دموکراسۍ او پرانیستې ټولنې ممیزه ده او بشپړو اطلاعاتو او معلوماتو ته لاسېږي له ژباړې پرته نا ممکنه ده. ژباړه فرهنګي بډاینه رامنځته کوي او فرهنګي غنا د پرانیستې ټولنې یو اصل دی. ددې لپاره چې بحث اوږد نه شي را به شو وروستی پوښتنې ته: په دې بهیر کې موږ چیري یو؟

له بده مرغه موږ حال د خواشینۍ وړ دی. د یوې پرانیستې ټولنې د رامنځ ته کېدو لپاره موږ ټولې هڅې نیمګړې دي اوبلکې کله دغو هڅو منفي پایله درلودلې مثلاً موږ نه یوازې دا چې پرانیستې ټولنې ته د رسېدو لپاره د خپلو ارزښتونو د حفظ لپاره سیستماتیک او قانوني چوکاټونه نه دي جوړ کړي بلکې مخکې له دې چې د پرانیستې ټولنې له گټو او مزایاوو څخه خبر شو یا یې را منځ ته کړو دغو ارزښتونو ته په زیان اړولو موږ د پرانیستې ټولنې رنګه بده کړې ده. له بده مرغه په عامه ذهنیت کې د دیموکراسۍ، آزادۍ او پرانیستې ټولنې په شان اصطلاحات یو څه بدنام

شوي او لامل يې دا دی چې نه لوستو وگړيو او نه هم عام ولس ته ورپېژندل شوي دي، خلک گومان کوي چې له عقيدوي ارزښتونو وتل ناوړه غربي پديدو ته تسليمېدل او خپل کولتور هېرول د دغو اصطلاحاتو ماناوې دي. حال دا چې د نړيوالو فکري پانگې ته ځان رسول پر ټکنولوژۍ سمبالېدل او د بشريت له جمعي پرمختگ سره اوږه په اوږه گام ايښودل د ټولنيز شعرو له هغې مرحلې څخه را پيل کېږي چې خلک د پرانيستې ټولنې پر واقعي ارزښت وپوهېږي او په خپله يې رامنځ ته کړي. موږ د خپل جوړ کړي محور پر شاوخوا را څرخو، خپل فکر، خپل باور او خپل دود و دستور مهم دي خو که ځان ته وگورو له بوټونو او جرا بو نيولې د سترخولۍ پورې د ژوند هره وسيله مو پرديو را جوړه کړې ده، موږ علوم نه زده کوو بلکې را کاپي کوو يې، حتی له طب، انجینرۍ او نورو سياسي علومو نيولې د بشري علومو تر نظرياتو پورې ټول نورو ايجاد کړي، موږ پرته له دې چې سم ناسم په کې وپېژنو را کاپي کوو يې. له دې حالته د وتلو يوه لار ژباړې ته مخه کول دي ځکه موږ اړ يو اول د موجود علم ټول شکل را وژباړو. ولس د فکري توليد مصروفونکي دی، روڼ اندي، لوستی او متخصصين د فکري پانگې توليدوونکي دي، ژباړه د هرې برخې لپاره ضروي ده. روڼ اندي، لوستي او متخصصين بايد د فکري توليد لپاره علوم، فنون، هنرونه او فکري زېرمې ترلاسه کړي، ژباړه بيا هم د ارتباط پل دی. ژباړه د علم د انتقال ژبنۍ وسيله ده. او موږ له پوهنې څخه لرې يو، د پوهې او ټکنولوژۍ يوه نيمگړې، زړه، له کاره لوېدلې نسخه لرو چې د تطبيق وړ نه ده.

ما يو مهال په يوه ليکنه کې لوستي و چې له ټکنولوژۍ سره د پرانيستې ټولنې او يوې ترلې ټولنې بېل بېل برخورد يې ښوده هلته يې يو ساده مثال ورکړی و، ويل يې: که تاسو ترلې ټولنې ته د فوتوکاپۍ ماشين ولېږئ هغوی هڅه کوي د استفادې طرز يې زده کړي او که کومه پاڼه پرې کاپي کړي ورته خوشاله وي خو که همدا ماشين يوې پرانيستې ټولنې ته ور ولېږئ نو په اول قدم کې هڅه کوي دغه ماشين وپېژني او پرې پوه شي چې څنگه کار کوي، بيا ځان وپوهوي چې دغه ماشين څنگه جوړ شوی دی، په دويم گام کې کوشش کوي په خپله د فوتوکاپي ماشين جوړ کړي، د پرانيستې ټولنې وگړي د فوتوکاپۍ ماشين يو ځل راوړي او بيا يې ټولې ځانگړنې را ژباړي ځان پرې پوهوي او دوهم يې خپله جوړوي.

د دې مثال له نظره موږ چيرې يو؟ د فوتوکاپي ماشين خو پرېږده چې تر اوسه مو د خپلو ژبو په اړه هم علمي نظريات نه دي را ژباړلي لا تر اوسه د کاليو مينځلو د صابون کيمياوي فورمول هم نه دی را ژباړل شوی او د کچالو د بوټي امراض خو لا ډېره لوکسه خبره ده.

د پرانيستې ټولنې په پوهنتون کې هر کال علمي کتابونه نوي کېږي، بلکې د ځينو ژر ليدونکو علمي تيوريو متون تر دې ژر نوي کېږي. زموږ په پوهنتون کې د ۱۹۳۳ کال د انجینرۍ هغه تيوري لوستل کېږي چې اوس د تاريخ حافظې ته سپارل شوي، همدا دی د ترلې او پرانيستې ټولنې توپير. که يو ملت د پرانيستې ټولنې په رامنځ ته کولو کې محتاط وي خپل کولتوري ارزښتونه له لاسه ورنه کړي نو په دې لاره کې ژباړه له يوه اړخه آب حیات ده ځکه پوهه به يې ترلاسه کړې وي خو ژبه او فرهنگ به يې هم ساتلی وي.

په ترلې ټولنه کې هغه وگړي چې پرمختگ او اصلاحات غواړي منفعل قشر وي حال دا چې په پرانيستې ټولنه کې ريفورم غوښتونکي فعال وي نه منفعل. د منفعل قشر خصوصيات دا دي چې له پېښو سره په احساساتي او شعاري

روحیه برخورد کوي نه په عقلي او ترميمي روحیه حال دا چې فعال قشر په آرامو اعصابو فعالیت کوي او کار یې دا وي چې یو څه رامنځ ته کړي نه دا چې خلک خپلو غوښتنو ته متوجه کړي. دا څرگنده ده چې د هر حق غوښتونکي او اصلاح طلبه غورځنگ بدلون له منفعل حالتو و یوه فعال حالت ته پوهاوي او فکري بلوغ ته اړتیا لري چې ژباړه یې یوه ښه وسیله ده. موږ که د ژباړې د یوه منظم غورځنگ له لارې فکري اساسات او علمي لاسته راوړنې راخپلې کړو نه یوازې دا چې یو فعال پرمختګ غوښتونکی نهضت به ولرو بلکې د پرانیستې ټولنې لومړني اساسات به هم رامنځ ته کړو. د دموکراسۍ، فلسفې، د سیاست علم، ټولنپوهنه، د جمعي شعور د لوړتیا لپاره فکري تغذیه، تکنالوژي، ساینسي علوم، نړیوال ادبیات، هنري پانګه، تاریخ او روزنیز مواد په لومړي سر کې د ژباړې لپاره مهم مواد دي.

د یوې پرانیستې ټولنې اړیکې له نړیوالې ټولنې سره طبعاً یو اړخیز نه دي موږ نه یوازې د نورو پېژندلو ته اړ یو بلکې باید ځانونه هم پرنورو وپېژنو او د دې لپاره هم ژباړې ته اړتیا لرو، که له نړیوالو څخه څه اخلو باید څه ورته عرضه هم کړو، زموږ تاریخ، زموږ کولتوري ارزښتونه، ادبي پانګه او ټولنیز واقعیتونه د ژباړې وړ دي. همدا اوس نړۍ د افغانستان په اړه سترې سیاسي او نظامي تېروتنې کوي ځکه د افغانستان له کولتوري ارزښتونو، اجتماعي مناسباتو، عقایدو، اقتصاد، تاریخ، ژبو او قومي حقایقو څخه نه دي خبر، ولې نه دي خبر؟ ځکه نه یو ور ژباړل شوي ولې؟ ځکه ترلې ټولنه یو د ژباړې په مرسته به موږ یو بل څه هم ترلاسه کړو، که علوم او فنون په خپلو ژبو کې ولرو د انګرېزۍ د مینې له دغې تېې به هم خلاص شو چې اوس یې لرو، نور به ټول علوم یوازې د انګرېزۍ او کمپیوټر په ابتدايي کورسونو کې نه خلاصه کېږي او پخو پوهانو ته به مو څوک عریضه پر مخ نه ولې چې ولې یې انګریزي نه ده زده. د خارجي ژبو زده کړه هدف نه بلکې وسیله ده، د ژباړې لپاره وسیله، نه لکه علم د هدف په توګه. موږ باید په پوره پام او احتیاط یوه پرانیستې ټولنه رامنځ ته کړو د دې لپاره لومړی درشل ژباړه ده، یوه دوه اړخیزه ژباړه، بل درشل یې د خپلو ارزښتونو د ساتلو لپاره د چوکاټونو ایجاد او پالل دي او درېیم ګام یې د منفعل پرمختګ غوښتونکي غورځنگ پوهاوی دی چې په یوه فعال او مثمر بهیر بدل شي او خپله پوهه د ټولنې پر هوساینه ولګوي.